

Ka Gospel Kat Kum U İoannis

U Khrist U Wan Sha ka Pyrthei

1 Ha shuwa ba ka pyrthei kan long, u la don U Ktien^a. Uta U Ktien u la don bad U Blei bad uta U Ktien u la long U Blei. ²U la don bad U Blei naduh kaba mynnyngkong. ³Baroh kiei kiei la thaw lyngba jong u bad khlem ma u ym shym la don kaei kaei ruh ba la thaw. ⁴Ha u la don ka jingim bad kata ka jingim ka long ka jingshai na ka bynta ki brierw jong ka pyrthei. ⁵Ka jingshai ka shai ha kaba dum bad kata ka jingdum kam shym la jop ia ka.

⁶La don uwei u brierw uba kyrteng u İoannis, ia uba la phah da U Blei. ⁷U la wan ban phla ha ki brierw shaphang ka jingshai. Ba lyngba jong u baroh ki brierw kin iohsngew shaphang kata ka jingshai bad ban ngeit. ⁸U İoannis um long ma u kata ka jingshai, hynrei u la wan ban phla ia ki brierw shaphang kata ka jingshai. ⁹Ka jingshai kaba shisha ka la wan sha ka pyrthei bad ka ai jingshai sha ki brierw baroh.

¹⁰Uta U Ktien u la don ha ka pyrthei bad ia ka pyrthei la thaw da u, hynrei kata ka pyrthei kam shym la ithuh ia u. ¹¹U la wan sha kiei kiei kiba dei ki jong u, hynrei ki brierw jong u kim shym la pdiang ia u. ¹²Hynrei ha kita ki brierw ki ba pdiang ia u, ha ki u la ai ia ka hok ban long ki khun U Blei, kata ha kita kiba ngeit ha ka kyrteng jong u. ¹³Kiba la kha ym ha ka rukom ka doh bad snam lymne na ka mon jong u brierw, hynrei kiba la kha na U Blei.

¹⁴Uta U Ktien u la wan long brierw bad u la shong hagdeng jong ngi. Ngı la iohi ia ka jingkhraw ka burom jong u, kata ka jingkhraw kaba kat ka jong U Khun ba la kha marwei, uba dap da ka jingaiei bad ka jingshisha. ¹⁵U İoannis u la ialap sha ki brierw shaphang jong u. U da pynbna, "Une u long uta ia uba nga la iathuh mynba nga la ong, 'Uta u ban sa wan nadien jong nga, u long uba kham khraw ban ia nga, namar ba u la don ha shuwa ia nga.'"

^a **1:7 U Ktien** Ha ka ktien Crik ka dei "logos," kaba mut kano kano ka rukom jingiakren. Lah ban pynkylla ktien ia ka kum "ka khubor." Hangne, ka batai ia U Jisu Khrist ha shuwa ba yn phah ia u sha ka pyrthei kum u brierw, uba long ka lynti kaba U Blei u la jied ban iathuh sha ka pyrthei shaphang ialade. Peit ruh ha ki dkhot kiba 10, 14, 16.

¹⁶Hooıd, uta U Ktien u la long uba dap da ka jingaiei bad ka jingshisha bad na u ngı baroh ngı la iohpdang ia ka jingkyrkhu kawei hadien kawei pat. ¹⁷Kaba mut, ia ka hukum la ai sha ngı da u Moses, hynrei ka jingaiei bad ka jingshisha ki la wan da U Jisu Khrist, ¹⁸Ym don mano mano ba la iohi ia U Blei, hynrei uta U Khun ba la kha marwei uba long hi U Blei bad uba long ha syndah eh jong U Blei, ma u hi u la pynpaw sha ngı ia U Blei.

U İoannis U İathuh Shaphang U Mesaiah

(Mt. 3:1-12; Mk. 1:1-8; Lk. 3:1-9, 15-17)

¹⁹Ki nongialam Jiw ha Jerusalem ki la phah katto katne na ki lyngdoh bad ki Lebi sha u İoannis ban kylli na u, "Me long uei?" U la iathuh ha ki ia ka jingshisha. ²⁰U da kren skhem bad ong, "Ngam long uta U Mesaiah."

²¹Te ki la kylli ia u, "Haba kumta me long uei? Hato me dei u Elijah?"

U la jubab, "Em, Ngam dei u Elijah."

Ki la kylli biang ia u, "Me dei u Nongia thuhlypa?"

U la jubab pat, "Em, Ngam dei u Nongia thuhlypa."

²²Te ki la kylli ia u, "Haba kumta me dei uei? Me ong kumno shaphang ialade? To iathuh ia ngı khnang ba ngin ioh leit iathuh ha kita kiba la phah ia ngı.

²³U İoannis u la iathuh ha ki ia ki kyntien u nongiathuhlypa Isaiah:

"Nga dei ka sur jong uta uba pyrta ha ka ri khlaw:

'Pynlong ia ki lynti bah ba beit ba la khreh na ka bynta u Trai.'"

Isaiah 40:3

²⁴Kita ki Jiw ki dei kiba la phah da ki Pharisı. ²⁵Ki la ong ia u İoannis, "Me la ong ba mem dei U Mesaiah. Mem dei u Elijah lane u Nongiathuhlypa. Haba kumta balei ba me pynbaptis ia ki brierw?"

²⁶U İoannis u la jubab, "Nga pynbaptis ia ki brierw da ka um. Hynrei don uwei bad phi hangne ia uba phim ithuh. ²⁷U dei uta u ban sa wan nadien. Ngam long uba bit wat tang ban loit ia ki ksai juti jong u."

²⁸Kine kiei kiei ki la jia ha Bethania ha kawei pat ka liang jong ka wah Jordan. Ka dei ka jaka ba u İoannis u pynbaptis ia ki brierw.

U Jisu, U Khunlangbrot U Blei

29 Ha ka sngi kaba bud u İoannis u la İohi İa U Jisu ba u da wan sha u bad u la ong, "Hakhmih, U Khunlangbrot jong U Blei, uba bah noh İa ki pop jong ka pyrtheil 30 Une u dei uta İa uba nga la kren shaphang jong u haba nga ong, "Don u brieve uba wan nadien jong nga uba kham khraw ban İa nga, namar u la long ha shuwa jong nga." 31 Ngam shym la tip u long uei. Hynrei nga la wan İa ka ban pynbaptis İa ki brieve da ka um ba kumta u Israel un İoh tip ba u long U Mesaiah." 32-34 Hadien kane u İoannis u la ong ha kaba İohsngew lang baroh: "Nga ruh ngam shym la tip uno u long uta U Mesaiah. Hynrei uta uba la phah İa nga ban pynbaptis da ka um u la İathuh İa nga, 'Men İohi İa U Mynsiem Bakhuid ba u wan hiar bad u da shong ha uta u brieve. U dei uta u ban sa pynbaptis da U Mynsiem Bakhuid.' Nga la İohi İa kane ba ka jia. Nga la İohi İa U Mynsiem Bakhuid ba u da wan hiar na bneng kum ka paro bad u da shong halor jong u. Kumta kane ka dei kaei kaba nga İathuh ha ki brieve: 'Ba une u long U Khun jong U Blei.'"

Ki Nongbud Banyngkong U Jisu

35 Ha ka sngi kaba bud katba u İoannis u da wan İa İeng lem bad ar ngut ki synran jong u. 36 U la İohi İa U Jisu ba u İaid nangta bad u la ong, "Hakhmih, U Khunlangbrot jong U Blei!"

37 Baroh ar ngut ki synran ki la İohsngew İa u ba u ong İa kane, kumta ki la bud İa U Jisu. 38 U Jisu u la phai bad u la İohi İa ki ba ki bud İa u. U la kylli İa ki, "Phi donkam aİu?"

Ki la ong, "Rabbi^a, hangno me sah?"

39 U la jubab, "Ale wan bad to khmih." Kumta ki la leit lem bad u bad ki la İohi İa ka jaka ha kaba u la sah bad ki la shong bad u ha kata ka sngi. Ka la long te kumba saw baje.

40 Kine ki ar ngut ki la bud İa U Jisu hadien ba ki la İohsngew shaphang jong u na u İoannis. Uwei na ki u dei u Andriw, u para jong u Simon Petros. 41 Kaba nyngkong eh kaba u Andriw u la leh ka long ba u la leit ban shem İa la u jong u hynmen, u Simon. Te u Andriw u la ong İa u, "Ngi la shem İa U Khrist^b, uba U Mesaiah."

^a 1:38 Rabbi Kaba mut, Nonghikai

^b 1:41 Khrist Kaba mut, "Ba la Sleh," ka nam kaba wan na ka jingleh niam leh rukom ha ka Testament kaba Rim ha kaba İa ka umphniang iwbih la theh lane kyllan ha uta İa uba la thmu ban thung sha ka kam kaba halor, kyrpang eh kum u nongİathuhlypa, u lyngdoh, lane u syiem, khnang ban pynpaw ba İa une u brieve la jied da U Blei na ka bynta kata ka kam. Ha ka ktien Hebru ka dei "Mesaiah," ka nam ba la pyndonkam na ka bynta ki syiem ha ka Testament kaba Rim bad na ka bynta uta İa uba U Blei un phah kum u nongİathuhlypa, u lyngdoh bad u syiem ban pynphai pat İa ki brieve sha ka jingiadei kaba bha lem bad u.

42 Te Andriw u la wallam İa u Simon sha U Jisu. U Jisu te u la khmih ha u bad u la ong, "Me dei u Simon, u khun u Jona. Yn khot İa me u Kephas, kaba mut u Maw."

43 Ha ka sngi kaba bud U Jisu u la rai ban leit sha Galilaia. U la İakynduh İa u Philip bad u la ong İa u, "To bud İa nga." 44 U Philip u la long na ka shnong Bethsaida, na kajuuh ka shnong jong u Petros bad u Andriw. 45 U Philip u la shem İa u Nathanael bad u la İathuh İa u, "Ngi la shem İa u brieve İa uba u Moses u la thoh shaphang jong u ha ka hukum. Ki nongİathuhlypa ruh ki la thoh shaphang jong u. U dei U Jisu, u khun jong u Joseph, uba na Nasaret."

46 Hynrei u Nathanael u la ong İa u Philip, "Nasaret! Hato ka lah ban wan kano kano kaba bha na Nasaret?"

U Philip u la jubab, "To wan bad İngoh."

47 Te U Jisu u la İohi İa u Nathanael ba u da wan sha u bad u la ong, "Une u brieve uba la wan u long u kynja Israel uba shisha İa uba phi lah ban shaniah."

48 U Nathanael u la kylli, "Kumno me tip İa nga?"

U Jisu u la jubab, "Nga la İohi İa me mynba me don ha trai u dieng dumbur, ha shuwa ba u Philip un İathuh ha me shaphang jong nga."

49 Te u Nathanael u la ong, "Ko Nonghikai, me long U Khun U Blei, U Syiem ki Israel."

50 U Jisu u la ong İa u, "Me ngeit İa kane namar ba nga la ong, nga İohi İa me ha trai u dieng dumbur? Men sa İohi shuh shuh shibun kiba kham khraw ban İa kine!" 51 U Jisu u la ong pat İa u, da shisha nga ong ha me, men sa İohi İa ka bneng ba ka plie bad İa ki angel ba ki da İa kiew bad İa hiar ha U Khun u Brieve."

Ka Jingkyntiew Kurim Ha Kana

2¹ Ar sngi hadien kane ka la don ka jingkhawai kyntiew kurim ha ka shnong Kana kaba ha Galilaia bad ka kmie U Jisu ka la don lang hangta. 2² La khot sngewbha ruh İa U Jisu bad ki synran jong u. 3³ Ha kata ka jingkhawai kyntiew kurim ka waiñ ka la lut noh, kumta ka kmie U Jisu ka la ong İa u, "Kim don waiñ shuh."

4⁴ U Jisu u la jubab, "Ko ka brieve, balei ba pha İathuh ha nga İa kane? Kam pat shym dei ka por İa nga ba ngan sdang İa ka kam jong nga."

5⁵ Ka kmie jong u ka la ong ha ki shakri, "To leh İa kata baroh kaba un ong İa phi."

6⁶ La don hangta hynriew tylli ki khra ba la ju pyndonkam da ki Jiwi ha ka niam ka jingpynkhuid jong ki. Uwei uwei u khra u

lah ban ngiam haduh kumba shispah litar ka um.

⁷U Jisu u la ong ha kita ki shakri, “Pyndap ia kita ki khra da ka um.” Kumta ki la pyndap miar.

⁸Hadien kata u la ong, “Mynta to tong khyndiat bad leit rah sha uta u nongpyniaid ia ka jingkhawai.”

Kumta ki la leh ia kaei kaba u la ong. ⁹Te uta nongpyniaid jong ka jingkhawai u la mad ia kata ka um ba la kylla waiñ. Um shym la tip na ei ki la wanrah ia kata ka waiñ, hynrei ki shakri kiba la wanrah ia ka ki tip. U te u la khot ia u nongleitkurim

¹⁰bad u la ong ia u, “Ki briew borabor ki ju ai shuwa ia ka waiñ kaba bha tam ha kaba nyngkong. Kham hadien, ynda haba kita kiba wan ki la iadih bha, ki sa ai ia ka waiñ ka bym da long. Hynrei me pat me la tyngkai pynban ia kaba bha tam haduh mynta.”

¹¹Kane ka la long ka kambah kaba nyngkong eh ia kaba U Jisu u la leh ha ka shnong Kana ha Galilaia. Da kane u la pyni ia ka jingkhraw ba kynja blei jong u bad ki synran ki la ngeit ha u.

¹²Hadien kane U Jisu u la leit sha ka shnong Kapernam. Ka kmie jong u lem bad ki para ruh ki la leit lem bad u. Ki la sah hangta kumba katto katne sngi.

U Jisu Ha Ka Templ

(Mt. 21:12-13; Mk. 11:15-17; Lk. 19:45-46)

¹³Ka la jan artad ka por jong ka jingkhawai ka niam ka Jinglait ki Jiwi, kumta U Jisu u la leit sha Jerusalem. ¹⁴Hangta ha ka phyllaw ka Templ u la iohi ia ki briew ba ki iadie ia ki masi, ki langbrot bad ia ki paro. U la iohi ia kiwei ruh ba ki da ia shong ha ki miej, ki da iapeiñ sbai bad khaii. ¹⁵Te U Jisu u la shna ia u tyllai sympat. Hadien kata u la beh noh ia kita ki masi bad ki langbrot shabar na ka phyllaw jong ka Templ. U la theh sha madan ia ki pisa jong ki bad pynkylla khongpong ia ki miej jong ki nongiapeiñ sbai. ¹⁶U la ong ruh ha kito kiba iadie ia ki paro, “Shim noh ia ki nangne! Wat pynlong ia ka iing U Kpa jong nga ka jaka ia khaii!”

¹⁷Haba kane te ka la jia, ki synran jong u ki la kynmaw ia kaei kaba la thoh ha ka jingthoh Bakhuid:

“Ka jingshithrem kaba khraw ia ka iing jong me ka la rhem kum ka ding hapoh jong nga.” *Salm 69:9*

¹⁸Katto katne na ki Jiwi ki la ong ia U Jisu, “To pyni ha ngi ia ka kambah kum ka dak

na U Blei. Pynshisha ba me don ia ka hok ban leh ia kine kiei kiei.”

¹⁹U Jisu u la jubab, “Pynjot ia kane ka Templ bad ngan tei pat ia ka tang ha ki lai sngi.”

²⁰Te ki la jubab, “Ki briew ki la trei sawpnew hynriew snem ban tei ia kane ka Templ! Me tharai me lah ban tei pat ia ka tang ha ki lai sngi?”

²¹Hynrei ka templ kaba U Jisu u kren ka thew ia ka met jong u. ²²Hadien ba u la mihpat na ka jingiap, ki synran jong ki la kynmaw ba u la lah ong ia kane. Kumta ki la ngeit ia ka jingthoh Bakhuid bad ki la ngeit ruh ia ki ktien U Jisu.

²³U Jisu u la don ha Jerusalem na ka bynta ka jingkhawai ka Niam ka Jinglait. Shibun te na ki paidbah ki la ngeit ha u namar ba ki la iohi ia ki dak phylla kiba u la leh. ²⁴Hynrei U Jisu um shym la shaniah ialade ha ki, namar ba u tip ia baroh ki jingpyrkhat jong ki. ²⁵Um da donkam ba mano mano kin iathuh ia u, uba kumno u briew u long. Ma u hi u la dep tip ia kata.

U Jisu Bad U Nikodimos

3¹La don uwei u Pharisi uba kyrteung u Nikodimos, uba long ruh u nongialam ba kongsan jong ki Jiwi. ²Ha kawei ka miet u la wan sha U Jisu bad u la ong, “Ko Nonghikai, ngi tip ba me dei u nonghikai uba la wan na U Blei. Ym don mano mano ba lah ban leh ia kine ki kambah kiba me leh lymda U Blei u aibor ia ki.”

³U Jisu u la jubab, “Da shisha nga ong ha me, ba ka dei ba yn kha pat ia baroh lym kumta kin ym lah ban iohi ia ka hima U Blei.”

⁴U Nikodimos u la ong, “Kumno ka lah ban long ba yn kha pat ia u briew ba la tymmen? Hato u lah ban leit bsut biang sha ka kpho ka kmie bad ba yn kha pat ia u sa shisien?”

⁵U Jisu u la jubab, “Da shisha nga ong ha me, ba ka dei ia baroh ban kha na ka um bad na U Mynsiem, lym kumta kin ym lah ban rung shapoh ka hima U Blei. ⁶Kata ka jingim kaba la kha na ka doh ka long kaba kynja doh. Hynrei kata ka jingim ba thymmai ba la kha na U Mynsiem ka long kaba kynja mynsiem. ⁷Wat sngewlyngngoh ba nga ong ha me, ‘Ba donkam ban kha pat ia me.’ ⁸Ka Iyer ka beh kat shaba ka mon. Me iohsngew ia ka, hynrei mem tip nangno ka wan lane shano ka leit. Ka long kumjuh bad kita baroh kiba la kha na U Mynsiem.”

⁹U Nikodimos u la kylli, “Kumno kata ka lah ban long?”

¹⁰U Jisu u la ong, “Me long u nonghikai ba kongsan jong ki Israel bad mem sngewthuh ia kine kiei kiei? ¹¹Da shisha nga ong ha me, ngi kren ia kaei kaba ngi tip. Ngi iathuh ia kaei kaba ngi la iohi. Hynrei phi phim shym pdiang ia kaei kaba ngi iathuh ha phi. ¹²Nga la iathuh ha phi ia kiei kiei kiba ha kane ka pyrthei, hynrei phim shym la ngeit ia nga. Kumta nga da thikna ba phin ym ngeit ia nga lada ngan iathuh ha phi shaphang kiei kiei kiba kynja bneng! ¹³Uta uba la leit kiew sha bneng u dei uta ruh uba la wan hiar na bneng, U Khun u Briew keiñ.

¹⁴“Kumba u Moses u la kyntiew ia uta u bseiñ ha ka ri khlaw. Kumta ruh yn kyntiew ia U Khun u Briew. ¹⁵Ba kumta baroh kiba ngeit ha u kin ioh ia ka jingim kaba bymjukut.”

¹⁶Shisha, U Blei u la ieid katta katta ia ka pyrthei katba u la aiti noh ia U Khun ba la kha marwei, ba uei uei baroh uba ngeit ha u un ym jot shuh hynrei un ioh ka jingim kaba bymjukut. ¹⁷U Blei u la phah ia la U Khun sha ka pyrthei, ym ban bishar pynrem ia ka, hynrei ban pynim ia ka da u. ¹⁸Ki briew kiba ngeit ha U Khun U Blei yn ym bishar pynrem ia ki. Hynrei kita ki bymngait la dep bishar pynrem lypa ia ki, namar ba kim shym la ngeit ha U Khun U Blei ba la kha marwei. ¹⁹La bishar ia ki da kane ka jingshisha: Ka jingshai ka la wan sha ka pyrthei, hynrei kim shym la pdiang ia ka. Ki kham ieid ia ka jingdum, namar ba ki leh ia kiei kiei kiba bymman. ²⁰Baroh kiba leh ia kaba bymman ki shun ia ka jingshai. Kin ym wan sha ka jingshai namar ba ka jingshai ka pynpaw bad pynrem ia kata baroh kaba sniew kaba ki la leh. ²¹Hynrei uno uno uba bud ia ka lynti kaba shisha u wan sha ka jingshai. Te kata ka jingshai ka pyni ba baroh kaba ki leh la leh ia ka ha U Blei.

U Jisu bad U İoannis U Nongpynbaptis

²²Hadien kane, U Jisu lem bad ki synran ki la leit noh sha ki phang jong ka Judia. Te u la sah hangta lem bad la ki synran bad u la pynbaptis ia ki briew. ²³U İoannis ruh u la pynbaptis ia ki briew ha Aion, ka jaka kaba hajan ka Salim ha kaba la don shibun ka um. Ki briew ruh ki la ialeit shata ban shah pynbaptis. ²⁴Kane ka la long ha shuwa ba u İoannis un shah set byndi.

²⁵Khyndiat na ki synran u İoannis ki la iasaid nia bad kiwei pat ki Jiwi shaphang ka niam ka jingpynkhuid. ²⁶Te ki la wan sha u İoannis bad ki la ong, “Ko Nonghikai, me kynmaw ia u briew uba la don lem bad me

sha kawei pat ka liang jong ka wah Jordan? Uta ia uba me la ialap shaphang jong u ha baroh. Ma u ruh u pynbaptis ia ki briew bad baroh ruh ki la ialeit ha u.”

²⁷U İoannis u la jubab, “U briew u lah ban iohpdjang tang ia kata ba la ai ha u da U Blei. ²⁸Phi hi dalade phi la iohsngew ba nga ong, ‘Ngam dei uta U Mesaiah. Nga long tang uta ia uba U Blei u la phah ban pynkhreh ia ka lynti na ka bynta jong u.’ ²⁹Ka nongleit kurim ka dei ka jong u nongleit kurim. U paralok uba iarap ia u nongleit kurim u shu ap bad shahshkor ba u nongleit kurim u kren. Kata ka dei kaei kaba nga sngew mynta. ³⁰Ka dei ia u ban nang man khraw bad ia nga pat ba ngan nang man rit.

Uta Uba Wan Na Bneng

³¹“Uta uba wan na neng u kham halor ban ia baroh. Uta uba long na ka khyndew u long jong ka khyndew. U kren shaphang kiei kiei kiba ha ka khyndew. Hynrei uta uba wan na bneng u long kham halor ban ia baroh. ³²U iathuh ia kaei kaba u la iohi bad iohsngew, hynrei ym don ba pdiang ia kaei kaba u kren. ³³Uta uba pdiang ia kaei kaba u kren u pyni ba U Blei u kren ia ka jingshisha. ³⁴U Blei u la phah ia u bad u kren sha ki briew ia kaei kaba U Blei u kren. Naba U Blei u ai ha u ia U Mynsiem ha ka jingdap biang. ³⁵U Kpa u ieid ia U Khun bad u la ai ha u ia ka bor halor kiei kiei baroh. ³⁶Uno uno uba ngeit ha U Khun u don ia ka jingim ba bymjukut. Hynrei kita ki bym kohnguh ia U Khun kin ym ioh ia kata ka jingim. Kin ym lait na ka jingbitar U Blei.”

U Jisu U İakren Bad Ka Nong Samaria

4¹U Jisu u la tip ba ki Pharis ki la iohsngew ba u da pynlong synran bad pynbaptis khambun ban ia u İoannis. ²Hynrei ha ka jingshisha, U Jisu u khlem pynbaptis; pynban dei ki synran jong u kiba la pynbaptis na ka bynta jong u. ³Kumta u la mih na Judia ban leit phai pat sha Galilaa. ⁴Ha ka lynti sha Galilaa, u la dei ban iaid lyngba ka shnong Samaria.

⁵Ha Samaria U Jisu u la poi ha ka shnong ba la khot ka Sikhar, kaba long hajan ka lyngkha kaba u Jakob u la ai sha u Joseph u khun jong u. ⁶Te ka pukri u Jakob ka la don hangta. U Jisu ba u da thait na ka jingiaid kaba jngai, u la shong hajan kata ka pukri. Ka la long te hamar kaba shiteng sngi. ⁷Kawei ka nong Samaria ka la wan shata ban tong um bad U Jisu u la ong ia

ka, “Sngewbha ai um ia nga ba ngan dih.”
⁸Kane ka la jia ha ka por ba ki synran jong u ki dang leit sha shnong ban thied jingbam.

⁹Kata ka kynthei ka la jubab, “Nga sngewphylla ba me pan um na nga ban dih! Me dei u Jiw bad nga dei ka nong Samaria!” Ki Jiw kim ju ialok bad ki nong Samaria.

¹⁰U Jisu u la jubab, “Pham tip satia kaei kaba U Blei u lah ban ai ha pha bad pham ithuh ruh uei uta uba la pan um na pha. Lada pha la ithuh, pha hi phan jin da la pan na nga, nga ruh ngan jin da la ai ha pha ia ka um ka jingim.”

¹¹Kata ka kynthei ka la ong, “Kynrad, nangno men ioh ia kata ka um ka jingim? Kane ka pukri ka long kaba jylliew bad mem don jingtong ei ei. ¹²Hato me kham khraw ma me ban ia u kpa tymmen jong ngi u Jakob? U long ma u, uba la ai ha ngi ia kane ka pukri. Ma u ruh u la dih na ka bad ki khun jong u lem bad ki jingri jong u baroh ruh ki la dih na kane ka pukri.”

¹³U Jisu u la jubab, “Baroh uba dih na kane ka um u sliang pat. ¹⁴Hynrei uta u ban dih na kata ka um kaba ngan ai ha u, un ym sliang shuh lano lano ruh. Ka um kaba ngan ai kan long kum ka umpohliw ba ia kyrsoi haphong jong ki. Kan wallam ha ki ia ka jingim ba bymjukut.”

¹⁵Kata ka kynthei ka la ong ia U Jisu, “Kynrad, to ai ha nga ia kata ka um. Te ngan ym sliang shuh bad ngan ym donkam ban wan shuh shane ban tong um.”

¹⁶U Jisu u la ong ha ka, “Khie leit khot ia u tnga jong pha bad sa wan pat shane.”

¹⁷Kata ka kynthei ka la ong, “Ngam don tnga.”

U Jisu u la ong ia ka, “Pha la ong ia kaba dei ba pham don tnga. ¹⁸Wat haba pha la don san ngut ki tnga bad uta uba shong bad pha mynta ruh um dei u tnga jong pha. Kata kaba pha kren ka long kaba shisha.”

¹⁹Kata ka kynthei ka la ong, “Kynrad, nga lah ban sngewthuh ba me long u nongiathuhlypa. ²⁰Ki kpa jong ngi ki la mane ha une u lum. Hynrei ma phi ki Jiw phi ia ong ba ha Jerusalem ka dei ka jaka ban mane.”

²¹U Jisu u la ong, “To ngeit ia nga, ko ka brieu! Ka por ka jia ha kaba ym dei ha Jerusalem lane halor une u lum ba phin ia mane ia U Kpa. ²²Phi ki nong Samaria phi ia mane ia kata kaba phim tip. Ng i ki Jiw ngi tip ia kaei kaba ngi ia mane, namar ka jingpynim ka wan na ki Jiw. ²³Hynrei ka por ka jia bad ka long mynta keiñ haba ki nongmane ba shisha kin mane ia U Kpa ha

ka mynsiem bad ha kaba shisha. Kine ki dei kita kiba U Kpa u kwah ba kin long ki nongmane ia u. ²⁴U Blei u long U Mynsiem, kumta kita kiba mane ia u ki dei ban mane ha ka mynsiem bad ha kaba shisha.”

²⁵Kata ka kynthei ka la ong, “Nga tip ba U Mesaiah ia uba la khot U Khrist un sa wan. Ynda un wan ma u, un sa batai ha ngi ia kiei kiei baroh.”

²⁶Te U Jisu u la ong, “Uta uba iakren bad pha mynta, u dei u Mesaiah.”

²⁷Te hangta hi ki synran jong u ki la wan phai pat na shnong. Ki la sngewlyngngoh ban iohi ia U Jisu ba u iakren bad ka kynthei. Hynrei ym don uwei ruh na ki u ba na nud ban kylli, “Me donkam aiu? Lane “Balei ba me iakren bad ka?”

²⁸Te kata ka brieu ka la ieh ia uta u khiew um hangta bad ka la leit phai pat sha shnong. Ka la iathuh ia ki brieu hangta, ²⁹“Nga la iakynduh ia u brieu uba la iathuh ha nga ia baroh kaba nga la leh. Wan ban khmih ia u. Lehse u dei U Mesaiah.” ³⁰Kumta kita ki brieu ki la mih na la ki shnong bad ki la wan ban iakynduh ia U Jisu.

³¹Katba kata ka brieu ka dang don ha shnong, ki synran U Jisu ki la kyrpad ia u, “Ko Nonghikai, to bam!”

³²Hynrei U Jisu u la jubab, “Nga don ia ka jingbam ban bam ia kaba ma phi phim tip.”

³³Kumta ki synran ki la iakylli para ma ki, “Don mano mano ba la wanrah jingbam ia u?”

³⁴U Jisu u la ong, “Ka jingbam jong nga ka long ban leh ia ka mon jong uta uba la phah ia nga bad ban pyndep ia ka kam kaba u la ai ha nga ban trei. ³⁵Haba phi bet, phi ju ia ong, ‘Sa saw bnai donkam ban ap ha shuwa ba ngin ioh lum ia u kew.’ Hynrei nga ong ha phi, to khmied ia la ki khmat bad to khmih ha ka lyngkha. Ki long mynta kiba la ih lypa na ka bynta ka jingot. ³⁶Wat mynta hi, ki brieu kiba lum ia ka jingot la siew dor ia ki, Ki ialum ia ka jingot sha ka jingim bymjukut. Naba kumta kita kiba bet mynta kin ioh ban leh kmen lem ryngkat bad kita kiba ot. ³⁷Ka long kaba shisha haba ngi ong, ‘uwei u thung, hynrei uwei pat u lum ia ka jingot.’ ³⁸Nga la phah ia phi ban lum ia ka jingot kaba phim shym la trei minot. Kiwei ki trei minot ia ka kam bad phi pat, phi ioh ia ka nong na kata ka jingotrei jong ki.”

³⁹Shibun na ki nong Samaria ha kata ka shnong ki la ngeit ha U Jisu namar kaei kaba kata ka kynthei ka la iathuh ha ki shaphang jong u, mynba ka la ong, “U la

iathuh ha nga ia kata baroh kaba nga la leh.”⁴⁰Ki nong Samaria ki la leit sha U Jisu. Ki la kyrpad ia u ba un iaisah bad ki. Kumta u la sah hangta bad ki sa ar sngi.⁴¹Shibun ruh ki brieve ki la ngeit namar kiei kiei kiba u la kren.

⁴²Kita ki brieve ki la ong ia kata ka kynthei, “Nyangkong eh ngi la ngeit ha U Jisu namar kaei kaba pha la iathuh ha ngi. Hynrei mynta ngi ngeit namar ngi la iohsngew ia u dalade hi bad ngi tip da shisha u long U Nongpynim jong ka pyrthei.”

U Jisu U Pynkhiah İa U Khun Jong U Rangbah Jong U Syiem

(Mt. 8:5–13; Lk. 7:1–10)

⁴³Ar sngi hadien kata U Jisu u la mih noh ban leit sha Galilaia.⁴⁴U Jisu u la dep ong ba u nongiathuhlypa um ioh ia ka jingñiew burom ha la shnong.⁴⁵Haba u la poi ha Galilaia ki brieve ki la pdiang sngewbha ia u. Ki dei kita kiba la don ha ka Niam ka Jinglait ha Jerusalem bad ki la lah iohi ia kata baroh kaba u la leh hangta.

⁴⁶U Jisu u la leit ban jngoh sa shisien ia ka shnong Kana kaba ha Galilaia. Ka Kana ka dei kata ka jaka ha kaba u la pynkylla waiñ ia ka um. Uwei na ki rangbah jong u syiem uba sah ha ka nongbah Kapernam. U khun jong u te u la shitom eh.⁴⁷Uta u brieve u la iohsngew ba U Jisu u la wan na Judia bad mynta u don ha Galilaia. Kumta u la leit sha U Jisu bad u la kyrpad ia u ban wan sha Kapernam bad ban pynkhiah ia u khun jong u, uba la jan iap.⁴⁸U Jisu u la ong ia u, “Lynda phi iohi shuwa ia ki kambah bad ki jingphylla phin ym ngeit ha nga.”

⁴⁹Uta u rangbah jong u syiem u la ong, “Kynrad, to wan ha shuwa ba u khun jong nga un iap.”

⁵⁰U Jisu u la jubab, “Khie leit. U khun jong me un im.”

Uta u brieve u la ngeit ia kaei kaba U Jisu u la ong ia u bad kumta u la leit phai noh sha la iing.⁵¹Ha ka lynti sha iing, ki shakri uta u brieve ki la wan bad ki la iakynduh ia u. Ki la ong, “U khun jong me u la koit pat.”

⁵²Uta u brieve u la kylli, “Katno por ba u khun jong nga u sdang ban iohkhiah?”

Ki la jubab, “Ka la long kumba shibaje mynnin ka sngi ba ka khieshoh ka la kynriah noh na u.”

⁵³Uta u kpa u la tip ba kata ka dei ka por kaba U Jisu u la ong ia u, “U khun jong me un im.” Kumta uta u brieve bad baroh ha ka iing jong u ki la ngeit ha U Jisu.

⁵⁴Kata ka la long ka kambah kaba ar

kaba u Jisu u la leh hadien ba u la wan phai na Judia sha Galilaia.

U Jisu U Pynkhiah İa U Brieve Ha Ka Pung Bethesda

5¹Hadien te, U Jisu u la leit sha Jerusalem na ka bynta ka jinglehnam bakyrpang jong ki Jiw.²Ha Jerusalem ka la don ka pung Bethesda ba la khot ha ka ktien Hebru kaba don san tylli ki baranda. Kane ka pung ka don hajan ka Khyrdop Langbrot.³Don shibun kiba pang kiba thiah ha ki baranda hajan kata ka pung. Don na ki kiba matlah, kiba dkoh bad don ruh kiba pang iapshiliang, kine ki da ap khmih ia ka um ba kan khih.⁴Namar u angel jong U Trai u ju wan hiar sha kata ka pung bad u ju pynkhiah ia ka um bad jar uba leit hiar nyngkong sha kata ka pung un iohkhiah na kano kano ka jingpang kaba u don.⁵La don uwei u brieve uba la ju thiah hangta uba la pang jin haduh laiphew phra snem.⁶U Jisu u la iohi ia u ba u da thiah hangta bad u la tip ruh ba u la pang la slem bah. Kumta u la kylli ia u, “Me kwah ban iohkhiah?”

⁷Uta u brieve u la jubab, “Kynrad, ym don mano mano ban iarap rah ia nga hapoh kata ka um haba la pynkhiah ia ka. Hynrei haba nga pyrshang ban leit shata, uwei pat u la leit hiar sha um ha shuwa jong nga.”

⁸Te U Jisu u la ong, “İeng joit! To shim ia la ka jingthiah bad to iaia.”⁹Te kumne kumne ruh la pynkhiah ia uta u brieve. U la rah ia la u shylliah bad u la sdang ban iaia.

Kane ka la jia ha ka sngi Sabbaton.¹⁰Katto katne na kita ki Jiw ki la ong ia uta u brieve uba la iohkhiah, “Mynta ka sngi ka dei ka sngi Sabbaton. Ka long pyrshah ia ka aiñ jong ngi ba men rah ia la u shylliah ha ka sngi Sabbaton.”

¹¹Hynrei u la jubab, “Uta u brieve uba la pynkhiah ia nga u ong ia nga, “To rah ia la u shylliah bad to iaia.”

¹²Ki la kylli, “Uei uta u brieve uba la ong ia me ban rah ia la u shylliah bad ban iaia?”

¹³Hynrei uta u brieve uba la iohkhiah um shym la ithuh mano uta u brieve. La don ruh shibun bah ki brieve hangta bad U Jisu u la lah mih noh na kata ka jaka.

¹⁴Kham hadien, U Jisu u la shem ia u ha ka Templ bad u la ong ia u, “Hakhmih, me la khiah bha mynta, wat leh pop shuh ioh ba kaei kaei kaba kham sniew kan jia ia me!”

¹⁵Te uta u brieve u la mih bad leit phai sha kita ki Jiw kiba la kylli ia u. U la iathuh ha ki ba u dei U Jisu uba la pynkhiah ia u.

¹⁶U Jisu u la leh ia kane ha ka sngi Sabbaton. Kumta ki jiw ki la pyrshang ban pynshitom beif ia u. ¹⁷Hynrei u la ong ia ki, "U Kpa jong nga u dang trei haduh mynta, kumta nga ruh nga trei."

¹⁸Kane ka la pynlong ia ki ba kin wad dong ban pyniap noh ia u. Ki la pyrkhata ba ka long kaba bymman haduh katta ba un pynkheif ia ka Sabbaton bad ba u da ong ruh ba U Blei u dei U Kpa jong u, u da pynlong marryngkat ialade bad U Blei!

U Jisu U Don Ia Ka Iktiar U Blei

¹⁹Ynda kumta U Jisu u la jubab, "Da shisha nga ong ha phi, ba U Khun um lah ban leh ei ei na lade hynrei tang ia kata kaba u iohi ba U Kpa u leh. U Khun u leh ha kajuha ka rukom kumba U Kpa hi u leh. ²⁰U Kpa u ieid ia U Khun bad u pyni ha u ia kiei kiei baroh kiba u leh. Une u briew u la iohkhiah. Hynrei U Kpa un pyni ha U Khun ia ki jingleh kiba kham khraw ban ia kine. Te phi baroh phin sa lyngngoh. ²¹U Kpa u pynmihpat ia kiba iap bad u ai ka jingim ia ki. Ha kajuha ka rukom, U Khun u ai ka jingim ha kito kiba u mon.

²²"Kumjuh ruh, U Kpa um bishar iano iano. U la ai ha U Khun ia ka bor ban bishar. ²³U Blei u la leh ia kane khnang ba baroh ki briew kin burom ia U Khun, kumjuh kumba ki la burom ia U Kpa. Uno uno u bym burom ia U Khun um burom ruh ia U Kpa. U long ma u uba la phah ia U Khun.

²⁴"Da shisha nga ong ha phi, ba uno uno uba iohsngew ia kaei kaba nga ong bad u ngeit ha uta uba la phah ia nga u don ia ka jingim bymjukut. Yn ym bishar pynrem ia ki. Ki la lait noh na ka jingiap bad ki la rung sha ka jingim. ²⁵Da shisha nga ong ha phi, ka por ka wan bad ka long mynta keif ba ki briew kiba iap kin iohsngew ia ka sur U Khun U Blei bad kita kiba shahshkor kin im. ²⁶Ka jingim ka wan na U Kpa hi. Kumta u la ai ha U Khun ruh ban ioh ka jingim halade. ²⁷U Kpa u la ai ha u ka bor ban bishar ia ki briew baroh namar ba u long U Khun u Briew.

²⁸"Wat sngewphylla ia kane. Ka por kan wan ba baroh kiba la iap bad kiba ha ki jingtep kin sa iohsngew ia ka sur jingpyrta jong u. ²⁹Te kin ia mihi noh na ki jingtep jong ki. Kito kiba leh bha sha jingmihpat ka jingim bymjukut. Hynrei kito kiba leh bymman sha ka jingmihpat jong ka jingpynrem.

³⁰"Ngam lah ban leh ei ei na lade hi. Nga bishar tang ia kata ia kaba la ong ia nga bad ka jingbishar jong nga ka long kaba

hok, namar ngam wad ban pynsngewbha ialade. Nga kwah ban pynsngewbha tang ia uta uba la phah ia nga.

U Jisu U Kren Khambun Sha Ki Nongialam Jiw

³¹"Lada nga phla ha ki briew shaphang ialade, ki lah ban sngewartatien ba nga kren ia kaba shisha. ³²Hynrei u don uwei pat uba phla ha ki briew shaphang jong nga bad nga tip ba kaei kaba u iathuh shaphang jong nga ka long kaba shisha.

³³"Phi la phah ia ki briew sha u Ioannis bad u ruh u la phla ha phi ia kata kaba shisha. ³⁴Ngam donkam ia ki briew ba kin phla ei ei shaphang jong nga, hynrei nga shu pynkynmaw ha phi ia kaei kaba u Ioannis u la ong ba kumta phin iohlait im. ³⁵U Ioannis u long kum ka sharak kaba meh bad ba ai jingshai bad phi ia sngewbha ban iaeh kmen ha ka jingshai jong u kaba tang shipor.

³⁶"Hynrei nga don ia ka jingphla shaphang ialade kaba kham khraw ban ia kaei kaba u Ioannis u la kren. Kine ki kam kiba nga la leh ki long ka jingpynshisha. Kine ki dei kita kiba U Kpa u la ai ha nga ban leh. Ki long ki sakti ba U Kpa u la phah ia nga. ³⁷U Kpa uba la phah ia nga u la phla dalade hi shaphang jong nga. Hynrei phim pat la ju iohsngew ia ka sur jong u lymne iohi ruh u long uba kumno. ³⁸Phim don ia ka jinghikai U Kpa ha phi, namar ba phim shym la ngeit ha uta ia uba U Kpa u la phah. ³⁹Phi ia it bniah bha ia ki Jingthoh Bakhuid. Phi pyrkhata ba kin ai ha phi ia ka jingim ba bymjukut. Kine ki Jingthoh ki iathuh shaphang jong nga! ⁴⁰Hynrei phi la kyntait ban wan sha nga ban ioh ia ka jingim.

⁴¹"Ngam kwah ia ki jingiarih na phi. ⁴²Hynrei nga ithuh ia phi, ba phim don ia ka jingieid ia U Blei ha phi. ⁴³Nga la wan na U Kpa jong nga bad nga kren na ka bynta jong u, hynrei phim shym la pdiang ia nga. Hynrei lada kiwei kin wan kiba kren tang shaphang ialade, phin pdiang ia kita. ⁴⁴Phi sngewtynnad ban iaroh markylliang hi. Hynrei phim ju ia wad ban ioh ia ka jingiarih kaba wan na U Blei. Haba kumta kumno phin lah ban ngeit? ⁴⁵Wat pyrkhata ba ngan long uta u ban ieng hakhmat U Kpa ban mudui ia phi. U dei u Moses u ban mudui pyrshah ia phi bad dei ma u ha uba phi ia kyrmen ban pynlait im ia phi. ⁴⁶Lada shisha phi la ngeit ha u Moses, phin jin da la ngeit ha nga ruh, namar ba u la thoh shaphang

jong nga. ⁴⁷Hynrei phim shym la ngeit ia kaei kaba u la thoh, kumta phim lah hi ruh ban ngeit ia kaei kaba ngan ong.”

U Jisu U Bsa Palat Ìa Ki San Hajar

(Mt. 14:13–21; Mk. 6:30–44; Lk. 9:10–17)

6¹Kham hadien, U Jisu u la leit sha shiliang ka duriaw Galilaja ba la tip ruh kum ka duriaw Tiberias. ²U paidbah ba bun u la bud ia u namar u la ìohi ia ki dak phylla kiba u la leh kum kaba pynkhiah ia kiba pang. ³Te U Jisu u la kiew shalor u lum bad u la shong hangta bad la ki synran. ⁴Ka la jia ruh ba ka por jong ka jingkhawai ka Niam ka Jinglait jong ki Jiw ka la jan.

⁵U Jisu u la khmied bad u la ìohi ia u paidbah ba bun ba u da wan sha u. U la ong ia u Philip, “Nangno ngin iathied bam ka ban biang na ka bynta kine ki brieve baroh?” ⁶U la kylli ia kane ban tynjuh ia u Philip, hynrei u hi u la tip kaei kaba u la thmu ban leh.

⁷U Philip u la jubab, “Ngin ym lah ban thied jingbam kaba biang kat ban bsa ia ki baroh. Ngin donkam baroh ban trei shi bnai ban ìoh thied kat kata ka jingbam!”

⁸Uwpei pat u synran hangta u dei u Andriw, u para jong u Simon Petros. U la ong, ⁹“Hangne u don u khynnah uba don san tylli ki kpu barli bad ar tylli ki dohkha rit. Hynrei kata kan ym biang na ka bynta u paidbah katne katne.”

¹⁰U Jisu u la ong, “Ong ia baroh ba kin shong ha madan.” Kane ka dei ka jaka kaba don shibun u phlang, te u paidbah u la shong hangta bad la don san hajar ngut tang ki rangbah. ¹¹U Jisu u la shim ia kita ki kpu bad u la ainguh. Hadien kata u la ai ia ki sha ki brieve kiba la ia ap ban bam. U la leh ruh kumjuh bad kita ki dohkha. U la ai ha ki katba ki kwah.

¹²Te ki la don kyrhai ban bam. Haba ki la dep, U Jisu u la ong ia la ki synran, “To lum ia ki basah ki bym pat shym la bam. Wat pynsepei ia ki.” ¹³Kumta ki synran ki la lum ia kita ki lyngkhot ba la tam bad ki la pyndap khatar shang na kita ki san tylli ki kpu barli.

¹⁴U paidbah u la ìohi ia kane ka kambah kaba U Jisu u la leh bad u la ong, “Une u dei shisha u Nongiathuhlypa u ban sa wan sha ka pyrthei.”

¹⁵U Jisu u la tip ba ki la thmu ba kin sa wan thung syiem jubor ia u. Kumta u la mih noh nangta bad u la leit sha u lum tang marwei.

U Jisu U Ìaid Ha Sla Um

(Mt. 14:22–27; Mk. 6:45–52)

¹⁶Ha kata ka janmiet ki synran jong u ki la leit hiar sha ka duriaw. ¹⁷Ki la kiew ha ka lieng bad ki la sdang ban leit sha shiliang ka duriaw sha Kapernam. Ka la dum mynkata bad U Jisu um pat shym la wan sha ki. ¹⁸Te ka lyer ka la sdang ban beh jur eh. Ki jingat phyllung ha kata ka duriaw ki la mang jur. ¹⁹Ynda ki la king ia ka lieng kumba lai ne saw mer, ki la ìohi ia U Jisu ba u da ìaid halor ka sla um bad u da wan ruh sha ki. Ki te ki la ia sheptieng shikatdei eh. ²⁰Hynrei u la ong ia ki, “To wat sheptieng. Dei ma nga.” ²¹Haba u la ong ia kane, ki la sngewkmen bad pdiang ia u sha ka lieng bad hadien kata ka lieng ka la poi ryngkew sha ka jaka kaba ki la thmu ban leit.

U Paidbah U Ìawad Ìa U Jisu

²²Ha ka sngi kaba bud u paidbah uba la ieng harud jong ka duriaw mynba ki synran ki la mih da ka lieng ban leit sha shiliang, ki la tip ruh ba ka la don tang kawei ka lieng bad ba U Jisu u khlem leit lem bad ki. ²³Te la don ki lieng kiba na Tiberias kiba la wan bad sangeh hajan kata ka jaka ha kaba u paidbah u la iabam mynshuwa ia u kpu ba U Trai u la ainguh. ²⁴Te haba uta u paidbah u la ìohi ba U Jisu lem bad ki synran jong u ki khlem don shuh hangta, ki la kiew da ki lieng bad leit sha Kapernam ban wad ia U Jisu.

U Jisu, U Kpu Ka Jingim

²⁵Haba u paidbah u la shem ia U Jisu sha shiliang ka duriaw, ki la kylli ia u, “Ko Nonghikai, mynno ba me la poi shane?”

²⁶U Jisu u la jubab, “Balei ba phi iawad ia nga? Hato ka dei namar ba phi la ìohi ia ki kambah? Da shisha nga ong ha phi, phi ia wad ia nga namar ba phi la iabam ia u kpu bad phi la ia kdang. ²⁷Hynrei ka jingbam ba kynja pyrthei kan duh bad jot noh. Kumta wat trei ia ka ban ìoh ia kata ka jait jingbam. Hynrei to trei ban ìoh ia ka jingbam ka ban ìaisah bad ai ha phi ia ka jingim ba bymjukut. U Khun u Brieve un ai ha phi ia kata ka jingbam. U long tang ma u ia uba U Kpa u la ibit ban ai ia kata ha phi.”

²⁸U paidbah u la kylli ia U Jisu, “Kaei kaba U Blei u kwah ia ngi ba ngin leh?”

²⁹U Jisu u la jubab, “Kaei kaba U Blei u kwah ia phi ban leh ka long kane: ban ngeit ha uta ia uba u la phah.”

³⁰Kumta uta u paidbah u la kylli, “Kaei ka dak phylla ba men leh na ka bynta jong

ngi? Lada ngin İohi ba me leh İa ka kambah, te ngin ngeit ha me. Kaei men leh? ³¹Ki kpa tymmen jong ngi ki la İabam İa ka manna ha kata ka ri khlaw. Kumba ka Jingthoh ka ong, 'U ai ha ki İa u kpu na bneng ban bam.'

³²U Jisu u la ong, "Da shisha nga ong ha phi ba ym dei u Moses uba la ai ha ki İa u kpu na bneng. Hynrei U Kpa jong nga uba la ai ha phi İa u kpu uba shisha na bneng. ³³U kpu jong U Blei u dei uta uba la wan hiar na bneng bad uba ai ka jingim İa ka pyrthei."

³⁴U paidbah u la ong, "Kynrad, to ai ha ngi ha la ka sngi İa uta u kpu."

³⁵Te U Jisu u la ong, "Nga long u kpu jong ka jingim. Uta uba wan ha nga un ym thngan shuh bad uta uba ngeit ha nga un ym sliang pat. ³⁶Nga ong ha phi, wat la phi la İohi İa nga pynban phim shym la ngeit. ³⁷Kita İa kiba U Kpa u ai ha nga, kin wan ha nga bad nga ruh ngan ym kyntait İa ki. ³⁸Nga la wan na bneng ban leh İa ka mon jong uta uba la phah İa nga, te ym İa ka mon jong nga. ³⁹Ngam dei ban duh noh İa iwei ruh na kita kiba U Blei u la ai ha nga. Hynrei nga dei ban pynmihpat İa ki ha ka sngi kaba khatduh. Kane ka dei kaei kaba uta uba la phah İa nga u mon İa nga ba ngan leh. ⁴⁰Baroh kiba İohi İa U Khun bad ngeit ha u ki don ka jingim bymjukut bad ngan pynmihpat İa ki ha ka sngi kaba khatduh. Kane ka dei kaei kaba U Kpa u mon."

⁴¹Don te na ki Jiw kiba la sdang ban kren khñium shaphang U Jisu namar ba u la ong, "Nga long u kpu ba la wan hiar na bneng." ⁴²Ki la ong "Une u dei U Jisu. Ngi ithuh İa u kpa bad ka kmie jong u. U dei tang u khun jong u Joseph. Kumno u nud ban ong, 'Nga la wan hiar na bneng?'" ⁴³Hynrei U Jisu u la ong, "Sangeh noh phi na kaba İa khñium. ⁴⁴U Kpa u long ma u, uba la phah İa nga. Tang kita İa kiba U Kpa un pynwan sha nga kin wan. Nga ruh nga pynmihpat İa ki ha ka sngi kaba khatduh. ⁴⁵La thoh ha ki nongiathuhlypa: 'U Blei un hikai İa ki baroh.' Ki brierw kiba shahshkor İa U Kpa bad kiba shah hikai ruh ha u, ki dei kita ki ban wan sha nga. ⁴⁶Ngam mut ban ong ba la don kiba la İohi İa U Kpa. Hynrei tang uta uba la wan hiar na U Blei. Uta keiñ uba la İohi İa U Kpa.

⁴⁷"Da shisha nga ong İa phi ba uno uno ruh uba ngeit ha nga u don İa ka jingim bymjukut. ⁴⁸Nga long u kpu jong ka jingim. ⁴⁹Ki kpa tymmen jong phi ki la bam İa ka manna kaba U Blei u la ai ha ki ha kata ka

ri khlaw, hynrei baroh na ki, ki la İap noh. ⁵⁰Une u long kpu ba la wan hiar na bneng. Uno uno u ban bam İa une u kpu un ym İap noh keiñ. ⁵¹Nga, nga long u kpu uba pynim, uba la wan hiar na bneng. Uta uba bam na u un İoh ka jingim bymjukut. Une u kpu u long ka met jong nga. Nga aiti noh İa ka na ka bynta ka jingpynim İa ki brierw ha ka pyrthei."

⁵²Te ki Jiw ki la sdang ban İasaid nia hapdeng para ma ki. Ki la ong, "Kumno une u brierw u lah ban ai ha ngi İa la ka doh ba ngin bam?"

⁵³U Jisu u la ong, "Da shisha nga ong ha phi lynda phi bam İa ka doh jong U Khun u Brierw bad dih İa ka snam jong u, phim don İa ka jingim ba shisha. ⁵⁴Kita kiba bam İa ka doh jong nga bad kiba dih İa ka snam jong nga ki don İa ka jingim bymjukut. Nga ruh ngan pynmihpat İa ki ha ka sngi kaba khatduh. ⁵⁵Ka doh jong nga ka long da shisha ka jingbam bad ka snam jong nga ka long da shisha ka jingdih. ⁵⁶Kita kiba bam İa ka doh jong nga bad kiba dih İa ka snam jong nga ki İaisah ha nga bad nga ha ki.

⁵⁷"Kumba U Kpa uba la phah İa nga u im, nga ruh nga im namar jong u. Kumta uta uba bam İa nga un İoh im keiñ da nga. ⁵⁸Ngam long kum u kpu uba ki kpa tymmen jong phi ki la bam bad ki la İap noh. Nga long u kpu ba la wan hiar na bneng. Uno uno u ban bam İa une u kpu un İoh im bymjukut."

⁵⁹U Jisu u la ong İa kane baroh katba u dang hikai ha ka synagog ha ka nongbah Kapernam.

Bun Ki Synran Ki La İehnoh İa U Jisu

⁶⁰Haba ki synran U Jisu ki la İohsngew İa kane, kiba bun na ki, ki la ong, "Kane ka jinghikai ka eh than. Uei uba lah ban pdiang İa ka?"

⁶¹U Jisu u la tip ba ki synran jong u ki la kren khñium shaphang kane. Kumta u la ong, "Hato kane ka jinghikai ka pynthut İa phi? ⁶²Haba kumta kumno phin pyrkhathaba phin İohi İa U Khun u Brierw ba u leit kiew noh sha kata ka jaka na kaba u la wan? ⁶³U dei U Mysiems uba ai jingim. Ka doh kam don dor ei ei. Hynrei kiei kiei kiba nga la İathuh ha phi ki long na U Mysiems, kumta ki ai jingim. ⁶⁴Hynrei don napdeng jong phi ki bymngait." Namar ba U Jisu u la tip naduh kaba sdang kino kita ki brierw ki bymngait bad u la tip ruh İa uta uwei u ban sa aiti noh İa u sha ka kti kiba shun İa u. ⁶⁵U la ong te, "Na kata ka daw nga

la ong, "Ym don uno uno uba lah ban wan sha nga lymda U Kpa jong nga u pynwan ia u sha nga."

⁶⁶Hadien ba U Jisu u la ong ia kine kiei kiei, bun na ki synran jong u ki la phaidien noh na kaba bud ia u.

⁶⁷U Jisu u la kylli ia ki khatar ngut ki apostol, "Phi ruh phi ia kwah ban leit noh?"

⁶⁸U Simon Petros u la jubab ia u, "Ko Trai, shano pat ngin leit? Me don ia ki ktien jong ka jingim bymjukut. ⁶⁹Ngi ngeit ha me bad ngi tip skhem ruh ba me long Uba Khuid jong U Blei."

⁷⁰Hadien kata U Jisu u la ong, "Nga la jied ia phi baroh khatar ngut. Hynrei uwei na phi u long u ksuid." ⁷¹U la kren ia kane shaphang u Judas u khun jong u Simon Iskariot. U Judas u la long uwei na kita ki khatar ngut ki apostol, uba la aiti noh ia U Jisu sha kiba shun ia u.

U Jisu Bad Ki Para Jong U

7¹Hadien kane, U Jisu u la ia id kylleng ka Galilaa. Um shym la kwah ban leit sha Judia, namar ki nongialam Jiw hangta ki ia wad ban pyniap noh ia u. ²Ka la dei ka por jong ka jingkhawai Niam ki ling trep jong ki Jiw. ³Kumta ki para jong u ki la ong ia u, "Me la dei ban mih nangne bad ban leit sha ka jingkhawai niam sha Judia. Te ki synran jong me kiba don hangta kin lah ban iohi ia ki kambah kiba men leh. ⁴Lada me kwah ban long uba pawnam, mem dei ban buhrieh ia kaei kaba me leh. Kumta, lada me lah ban leh kat kine kiei kiei kiba phylla to pynpaw ialade sha ka pythei ba kan iohi ia kata kaba me leh." ⁵Ki para U Jisu ki la ong ia kane namar wat ma ki hi ruh kim pat shym la ngeit ha u.

⁶Ynda kumta U Jisu u la ong ha ki, "Ka por kaba dei ia nga kam pat poi, hynrei kano kano ka por ka biang na ka bynta jong phi. ⁷Ka pyrthei kam lah ban isih ia phi hynrei ka isih ia nga, namar ba nga kren pyrshah ia ki jingleh bymman jong ka. ⁸Kumta to khie leit ma phi sha kata ka jingkhawai. Nga ngan ym leit mynta, namar ka por jong nga kam pat poi." ⁹Hadien ba U Jisu u la ong ia kane, u la iaisah ha Galilaa.

¹⁰Kumta ki para jong u ki la mih ban leit sha kata ka jingkhawai niam. Hadien ba ki la leit, U Jisu ruh u la leit, hynrei ym ha kaba paw paidbah. ¹¹Ha ka jingkhawai niam ki nongialam Jiw ki la ia wad ia U Jisu. Ki la ong, "Hangno uto u briew?"

¹²Te la don shibun bah ki briew hangta. Kiba bun na ki, ki la ia kren pasiaw para

ma ki shaphang U Jisu. Don na ki kiba ong, "U dei u briew uba bha." Hynrei kiwei pat ki la ong, "Em, u shukor ia ki briew." ¹³Hynrei ym don na ki kiba shluk kat ban kren paidbah shaphang jong u, naba ki sngewsheptieng ia ki nongialam Jiw.

U Jisu U Hikai Ha Jerusalem

¹⁴Haba kata ka jingkhawai niam ka la ia id mar shiteng, U Jisu u la leit sha ka phyllaw ka Templ bad u la sdang ban hikai. ¹⁵Ki nongialam Jiw ki la sngewphylla bad ki la ong, "Kumno une u briew u tip kat kine kiei kiei? Um shym la ioh ia kano kano ruh ka jinghikai kumba ngi la ioh!"

¹⁶U Jisu u la jubab, "Kaei kaba nga hikai kam shym long na nga hi. Ka jinghikai jong nga ka wan na uta uba la phah ia nga.

¹⁷Kita kiba kwah ban leh ia ka mon U Blei kin tip ba ka jinghikai jong nga ka wan na U Blei. Kin tip ruh ba kam shym long ka jong nga hi. ¹⁸Lada nga hikai ia kiei kiei ki jong nga, ka dei ka jingleh kaba nga pyrshang ban ioh burom halade hi. Hynrei lada nga pyndonburom ia uta uba la phah ia nga, nga long uba lah ban shaniah. Jar uba leh ia kata, ka jingshukor kam don ha u. ¹⁹U Moses u la ai ha phi ia ka hukum, ym dei kumta? Hynrei phim shym la kohnguh ia ka. Lada phi kohnguh, te balei pat ba phi ia wad ban pyniap noh ia nga?"

²⁰Te ki nongialam Jiw ki la jubab, "U ksuid u la pynkhelebieit ia me! Ngim shym la wad ban pyniap ia me."

²¹U Jisu u la ong pat ha ki, "Nga leh kawei ka kambah ha ka sngi Sabbaton phi baroh phi la ia sngewlyngngoh. ²²Hynrei phi ia kohnguh ia ka hukum kaba u Moses u la ai sha phi shaphang kaba otsher bad teng teng phi ia pyndep ia ka ha ka sngi Sabbaton. Da shisha, u Moses um shym dei ma u uba la ai ha phi ia ka jingotsher. Ka la wan na ki kpa tymmen jong ngi kiba la im ha shuwa u Moses. Hooi, bunsien phi ia otsher ia ki khun shynrang ha ka sngi Sabbaton. ²³Kane ka pynpaw ba phi lah ban otsher ha ka sngi Sabbaton khnang ban kohnguh ia ka Hukum u Moses. Haba kumta balei ba phi ia bitar ia nga ba nga pynkhiah ia uba pang ha ka sngi Sabbaton? ²⁴Wat bisnar tang na kaba shabar, hynrei to tynjuh ruh kaei kaba dei."

U Paidbah U Lyngngoh La U Jisu U Dei Ne Em U Mesaiah

²⁵Katto katne na ki briew kiba shong ha Jerusalem ki la ong, "Une u dei u briew ia uba ki la ia wad ban pyniap. ²⁶Hynrei

hakhmih mynta u hikai ha kaba paw ha kaba baroh ki lah ban iohi bad iohsngew ia u bad ym shym la don mano mano ruh ba la pyrshang ban pynsango ia u. Lehse ka lah ban long ba ki nongialam Jiw ki la mynjour ba u dei da shisha U Mesaiiah.
²⁷Lada U Mesaiiah un wan, yn ym don mano mano ba tip nangno u wan. Hynrei ngi tip shaphang une u briew nangno u wan.”

²⁸U Jisu katba u dang hikai ha ki phyllaw ka Templ u la pyrta jam, “Da shisha phi ia ithuh ia nga bad phi tip ruh nangno nga la wan. Nga don hangne, hynrei ym ha ka mon jong nga hi. Uta uba la phah ia nga u long uba shisha. Hynrei phi phim ithuh ia u.
²⁹Nga ithuh ia u namar nga long na u. Dei ma u, uba la phah ia nga.”

³⁰Haba U Jisu u la ong ia kane, u paidbah u la pyrshang ban kem ia u. Hynrei ym shym la don mano mano ba la ktah kti ia u, namar ka por kaba dei kam pat shym la poi.
³¹Hynrei bun na ki, ki la ngeit ha U Jisu. Ki la ong, “Ngi dang iai ap ia U Mesaiiah ba un wan. Haba un wan, hato un leh khambun ki kambah ban ia kaba une u briew u la leh?”

**Ki Nongialam Jiw Ki Pyrshang
 Ban Kem ia U Jisu**

³²Ki Pharisi ki la iohsngew ia kaei kaba u paidbah u la iakren shaphang U Jisu. Kumta ki lyngdoh kiba kham hakhmat bad ki Pharisi ki la phah katto katne ki shipai ka Templ ban kem ia u.
³³Te U Jisu u la ong, “Ngan don lem bad phi sa tang shibit eh, hadien kata ngan sa leit noh sha uta uba la phah ia nga.
³⁴Phin wad ia nga, hynrei phin ym shem shuh ia nga bad phim lah ruh ban wan sha kaba nga don.”

³⁵Kine ki Jiw ki la iakren para ma ki, “Shano une u briew un leit sha kaba ngin ym lah ban shem shuh ia u? Hato un leit sha ki shnong jong ki Grik ha kaba ki briew jong ngi ki don? Hato un hikai ia ki Grik hangta?
³⁶U ong, ‘Phin wad ia nga, hynrei phin ym shem ia nga.’ U ong ruh, ‘Phim lah ban wan hangta ha kaba nga don.’ Ka mut aiu kane?”

**U Jisu U Kren Shaphang
 U Mynsiem Bakhuid**

³⁷Te ka sngi kaba khatduh jong ka Jingkhawai Niam ka la poi. Ka long ruh ka sngi kaba kongsan tam. Ha kata ka sngi U Jisu u la ieng bad u la pyrta jam, “Uno uno uba sliang to ai ba un wan sha nga bad un dih.
³⁸Lada uno uno u ngeit ha nga, ki wah um ba im kin tuid noh na ka dohnud jong ki. Kata kadei kaei kaba ka jingthoh

Bakhuid ka kren.”
³⁹U Jisu u la kren ia kane shaphang U Mynsiem Bakhuid, ia uba kita kiba ngeit ha u kin sa iohpdiang. Namar ia U Mynsiem ym pat shym la ai ha ki tad haduh ba ynda la pyndonburom ia U Jisu.

**U Paidbah U Iasaid Nia
 Shaphang U Jisu**

⁴⁰Haba u paidbah u la iohsngew shaphang kine kiei kiei kiba U Jisu u la kren, don napedng jong ki kiba la ong, “Une u briew da shisha u long u Nongiathuhlypa.”

⁴¹Kiwei pat ki la ong, “U dei U Mesaiiah.”
 Kiwei ki la ong, “U Mesaiiah un ym wan na Galilaia.
⁴²Ka jingthoh Bakhuid ka ong ba U Mesaiiah un wan na ka longieng U Dabid bad ki ong ba un wan na ka shnong Bethlehem, ka shnong u Dabid.”
⁴³Kumta ka la don ka jingiaprat hadeng u paidbah shaphang U Jisu.
⁴⁴Don katto katne pat napedng jong ki kiba la kwah ban kem noh ia U Jisu, hynrei ym shym la don kiba nud ban leh ia kata.

**Ki Nongialam Jiw Ki Kyntait
 ia Ka Ban Ngeit**

⁴⁵Ki shipai ka Templ ki la leit phai sha ki lyngdoh kiba kham hakhmat bad sha ki Pharisi. Te ki lyngdoh bad ki Pharisi ki la kylli, “Balei ba phim shym la wallam ia U Jisu?”

⁴⁶Ki shipai ka Templ ki la ong, “Ngim ju iohsngew mynno mynno u ban kren kum kito ki jingkren kiba maian!”

⁴⁷Ki Pharisi ki la jubab, “Haba kumta u la shukor ia phi ruh!
⁴⁸Hato phi shem uno uno na ki nongialam lane napedng jong ngi kiba la ngeit ha u?
⁴⁹Hynrei une u paidbah u bym don jingtip ei ei ruh em shaphang ka hukum u long uba la tim!”

⁵⁰Te u Nikodimos uba la don lang ha kata ka kynhun, uta uba la leit ban iakynduh bad U Jisu mynshuwa, u la ong,
⁵¹“Ka hukum jong ngi kam shah ban bishar iano iano ruh khlem da iohsngew shuwa nyngkong na ki bad ban wad bniah kaei kaba ki la leh.”

⁵²Ki nongialam Jiw ki la ong, “Me ruh me dei na Galilaia! Pule ia ka jingthoh Bakhuid. Men ym shem ei ei ka ban ong ba u nongiathuhlypa un wan na Galilaia.”

**Ka Briew Ba La Iohkem
 Ha Ka Jingklim**

⁵³Hadien kata baroh na ki, ki la mih ban leit phai noh sha la ieng.

8¹Te U Jisu u la leit sha u Lum ki Olib.
²Dang step eh u la leit phai pat sha

ka phyllaw ka Templ. Haba u paidbah u la wan ha u, te u la shong bad sdang ban hikai ia ki.

³Ki nonghikai ka hukum bad ki Pharisi ki la wallam ha u ia ka kynthei kaba ki la kem ha kaba klim. Ki la pynieng ia ka hakmat uta u paidbah. ⁴Ki la ong ia U Jisu, “Ko Nonghikai, ia kane ka brieve la ioh kem ha ka jingleh jong ka jingklum. ⁵Ka aiñ u Moses ka hukum ia ngi ban pyniap ia kaba kum kata ka brieve da kaba lynthem maw. Me pat me ong kumno?”

⁶Ki la ong ia kane ban riam ia U Jisu. Ki da kwah eh ban kem daw ia u ha ki jingkren jong u khnang ba kin lah ban mudui pyrshah ia u. Hynrei U Jisu u la dem bad u la sdang ban thoh ha madan da la ka shynriah ‘ti. ⁷Kita ki nongialam Jiw ki la iai kylli ia u. Kumta u la ieng joit bad u la ong, “Uno uno na phi hangne u bym ju leh pop to un kawang nyngkong ia u maw ha ka.” ⁸Hadien kata U Jisu dem biang bad u la thoh ha madan.

⁹Haba ki la iohsngew ia kane, ki la sdang ban mih uwei hadien uwei, da kaba sdang naduh kiba kham rangbah bad hadien sa kiwei pat. La ieh marwei ia U Jisu tang bad kata ka kynthei kaba la ieng hakmat jong u. ¹⁰Te u la khmied pat bad u la ong ia ka, “Shano ki la ialeit lut baroh kita kiba mudui ia pha? Hato ym shym don ba la pynrem ia pha?”

¹¹Ka la jubab, “Em ym don uwei ruh, Kynrad.”

Te U Jisu u la ong ia ka, “Nga ruh ngam pynrem ia pha. Khie leit noh mynta bad wat leh pop shuh.”

U Jisu U Long Ka Jingshai Ka Pyrthei

¹²Kham hadien U Jisu u la iathuh pat ha u paidbah. U la ong, “Nga long ka jingshai jong ka pyrthei. Uno uno uba bud ia nga un ym iaid ha kaba dum, hynrei un ioh ia ka jingshai kaba ai jingim.”

¹³Hynrei ki Pharisi ki la ong ia U Jisu, “Me phla tang shaphang ialade, kata ka jingphla kam long kaba shisha. Kumta ngim lah ban pdiang ia ka jingphla jong me.”

¹⁴U Jisu u la jubab, “Hooiid, nga phla shaphang ialade. Hynrei ki brieve ki lah ban ngeit ia kaei kaba nga ong, namar ba nga tip nangno nga la wan bad shano ba ngan sa leit. Hynrei phi phim tip nangno nga la wan bad shano ruh ngan sa leit. ¹⁵Phi bishar ia nga ha ka rukom jong ka doh. Nga ngam bishar iano iano ruh. ¹⁶Hynrei lada nga bishar, ka jingbishar jong nga ka

long kaba shisha, namar haba nga bishar ngam long marwei. U Kpa uba la phah ia nga u don lem bad nga. ¹⁷Ka hukum jong phi hi ka ong, ba lada ar ngut ki sakhi ki iakren ia kajuh, phi dei ban pdiang ba kata ka long kaba shisha. ¹⁸Nga long uwei na kita ki sakhi uba kren shaphang ialade bad U Kpa jong nga uba la phah ia nga u long uwei pat.”

¹⁹Ki te ki la kylli pat ia u, “Hangno uta u kpa jong me?”

U Jisu u la jubab, “Phim ithuh ia nga lymne ia U Kpa jong nga. Lada phi la ithuh ia nga, phin jin da la ithuh ruh ia U Kpa jong nga.” ²⁰U Jisu u la ong ia kine kiei kiei katba u dang hikai ha ka phyllaw jong ka Templ, hajan ka kamra ha kaba ka la don ka jingainguh jong ka Templ. Hynrei ym shym la don mano mano ba la kem ia u, namar ka por ia u kam pat poi.

Don Ki Jiw Ki Bysngewthuh İa U Jisu

²¹U Jisu u la ong pat ha ki, “Ngan sa iehnoh ia phi, te phin sa wad ia nga bad phin iap ha ki pop jong phi. Phin ym lah ban wan sha kaba ngan sa leit ma nga.”

²²Kumta ki nongialam Jiw ki la kylli para ma ki, “Hato un sa pyniap noh ialade? Namar ba u la ong, ‘Phim lah ban wan shata sha kaba ngan sa leit ma nga?’”

²³Hynrei U Jisu u la ong ia ki, “Phi phi dei nangne na tbian, hynrei nga nga long najrong. Phi phi long jong ka pyrthei, hynrei nga ngam long jong kane ka pyrthei. ²⁴Nga iathuh ha phi ba phin iap ha ki pop jong phi hi. Hooiid, lada phim ngeit ba NGA LONG, phin iap noh ha ki pop jong phi.”

²⁵Ki la kylli, “Haba kumta me long uei?”

U Jisu u la jubab, “Nga long uta ia uba nga la iathuh ha phi naduh kaba sdang. ²⁶Nga don shibun kiei kiei ba nga lah ban ong bad bishar ruh ia phi. Hynrei nga iathuh tang ia kata kaba nga la iohsngew na uta uba la phah ia nga. Uba long uba shisha.”

²⁷Hynrei ki, kim shym la sngewthuh ba u iathuh ha ki shaphang U Kpa. ²⁸Kumta u la ong ha ki, “Ynda phi la kyntiew ia U Khun u Brieve, hangta phin sa tip ba NGA LONG. Phin sa tip ba baroh kata kaba nga leh kam shym dei na ka iktiar jong nga hi. Phin sa tip ruh ba nga kren tang ia kata kaei kaba U Kpa u la hikai ia nga. ²⁹Uta uba la phah ia nga u long lem bad nga bad nga leh tang ia kata kaba pynsngewbha ia u. Te kumta un shym la iehnoh ia nga marwei.”

³⁰Katba u dang kren ia kine kiei kiei, kiba bun ki la ngeit ha u.

**U Jisu U Kren Shaphang Ka
Jinglailtuid Na Ka Pop**

³¹Kumta U Jisu u la ong ha kita ki Jiwi kiba la ngeit ha u, "Lada phi iai bteng ban pdiang bad ban kohnguh ia ki jinghikai jong nga, phi long da shisha ki synran jong nga. ³²Phin ithuh ia ka jingshisha bad ka jingshisha kan pyllaitluid ia phi."

³³Ki la jubab, ngi long kiba hiar pateng na u Abraham bad ngim pat ju long mraw hano hano ruh. Naba kumta balei ba me ong ba yn pyllaitluid ia ngi?"

³⁴U Jisu u la ong, "Da shisha nga ong ha phi, ba uwei-pa-uwei uba iai leh pop, u long u mraw jong ka pop. ³⁵U mraw um ju shong sah ha ka iing baroh shirta, hynrei u khun u iaisah ha ka iing baroh shirta. ³⁶Kumta lada U Khun un pyllaitluid ia phi, phin long kiba laitluid da shisha. ³⁷Nga tip ba phi long kiba hiar pateng na u Abraham, hynrei phi ia wad ban pyniap noh ia nga, namar ba phim kwah ban pdiang ia ki jinghikai jong nga.

³⁸Nga iathuh ha phi ia kaei kaba U Kpa u la pyni ha nga. Hynrei phi, phi ialeh ia kata kaei kaba u kpa jong phi u la ong ia phi."

³⁹Ki la ong, "U kpa jong ngi u dei u Abraham."

U Jisu u la ong, "Lada phi long da shisha ki khun u Abraham, phin jin da la leh ia kata kaba u Abraham u leh. ⁴⁰Nga dei uta uba la iathuh ha phi ia ka jingshisha kaba nga la iohsngew na U Blei. Hynrei phi la ia wad ban pyniap noh ia nga. U Abraham un ym leh kumta. ⁴¹Kumta phi ialeh ia kata kaba u kpa jong phi u leh."

Hynrei ki la ong ia u, "Ngim long kum kito ki khun ki bym ithuh ia la u kpa. U Blei u long tang ma u, U Kpa jong ngi."

⁴²U Jisu u la ong ia ki, "Lada U Blei u long da shisha U Kpa jong phi, phin jin da la ieid ia nga. Namar nga la wan bad mih noh na U Blei. Ngam shym la wan ha ka iktiar jong nga. U Blei u la phah ia nga. ⁴³Phim shym la sngewthuh ia kaei kaba nga la kren, namar ba phim lah ban pdiang ia ka jinghikai jong nga. ⁴⁴U Soitan u long u kpa jong phi bad phi long ki khun jong u. Phi kwah ban leh ia ka mon jong u. U la long u nongpyniap briew naduh kaba mynnyngkong uba ialeh pyrshah ia ka jingshisha. Ym don ka jingshisha ha u. Haba u kren ia kaba lamler u kren na kiei kiei la ki jong. Hood, u Soitan u dei u nongshukor bad u kpa jong ki jinglamler.

⁴⁵Hynrei phim ia ngeit ha nga namar nga iathuh ha phi ia ka jingshisha. ⁴⁶Don napdeng jong phi uba lah ban pynrem ia nga shaphang ka pop? Lada nga iathuh

ia ka jingshisha, balei te ba phim shym la ngeit ia nga? ⁴⁷Uno uno uba long na U Blei u pdiang ia kaba U Blei u kren. Hynrei phi phim shym la pdiang ia kaei kaba U Blei u kren, namar ba phim long ki jong U Blei."

**U Jisu U Kren Shaphang
Ialade Bad U Abraham**

⁴⁸Ki Jiwi hangta ki la jubab, "Ngi ong ba me long u nong Samaria bad ba u ksuid u la pynlamwir ia me! Hato kata kam dei kaba shisha?"

⁴⁹U Jisu u la jubab, "Nga ngam don u ksuid. Nga ai ka burom sha U Kpa jong nga, hynrei phi phim shym la ai burom ia nga. ⁵⁰Ngam shym wad ia ka burom na ka bynta ialade, hynrei u don uwei uba wad ia kata ka burom na ka bynta jong nga bad uta u long u nongbishar. ⁵¹Da shisha nga ong ha phi, ba uno uno u ban iai kohnguh ia ki jinghikai jong nga un ym iap shuh lano lano ruh."

⁵²Ki Jiwi ki la ong ia U Jisu, "Mynta ngi tip ba me don u ksuid ha me! Wat u Abraham bad ki nongiathuhlypa ki lah iap. Hynrei me ong, 'Uno uno u ban kohnguh ia ka jinghikai jong nga un ym iap shuh lano lano ruh.' ⁵³Me pyrkhata ba me kham khraw ma me ban ia u kpa jong ngi u Abraham? U la iap bad kumta ruh ki nongiathuhlypa. Me pyrkhata ba me dei uei ialade?"

⁵⁴U Jisu u la jubab, "Lada nga ai burom ialade, kata ka burom ka long ka bym dondor ei ei. Uta uba ai burom ia nga u dei U Kpa jong nga. Bad phi ia ong ba u long U Blei jong phi. ⁵⁵Hynrei phim shym la ithuh ia u. Nga, nga ithuh ia u. Lada nga ong ba ngam ithuh ia u, ngan long uba lamler kum ma phi hi. Hynrei nga ithuh ia u bad nga sumar ia ki ktien jong u. ⁵⁶U kpa jong phi u Abraham u la kmen shikatdei eh ba un iohi ia ka sngi ba nga la wan. U la iohi ia kata ka sngi bad u la kmen."

⁵⁷Te ki Jiwi ki la ong ia U Jisu, "Kaei? Kumno me nud ban ong ba me la iohi ia u Abraham? Mem pat shym la don wat sanpew snem ka rta!"

⁵⁸U Jisu u la jubab, "Da shisha nga ong ha phi, ha shuwa ba ia u Abraham yn kha, NGA LONG." ⁵⁹Haba u la ong te ia kane, ki la tam ia ki maw ban kawang ia u. Hynrei U Jisu u la rieh bad u la mih noh na ka phyllaw ka Templ.

**U Jisu U Pynkhiah Ia U
Briew Ba La Kha Matlah**

9 ¹Katba U Jisu u dang ia id, u la iohi ia u briew ba matlah naduh myndangkha ia

u.²Ki synran jong U Jisu ki la kylli ia u, “Ko Nonghikai, namar ka pop jongno ba la kha matlah ia une u briew? Hato ka dei ka pop jong u hi ne jong ki kmie ki kpa jong u?”

³U Jisu u la jubab, “Kam shym dei ka pop jong une u briew lane jong ki kmie ki kpa jong u ba la kha matlah ia u. Hynrei khnang ba yn pynpaw ia ki kam ba khraw kiba U Blei u lah ban leh.”⁴Katba dang don ka sngi, ka dei ia ngi ban iai trei ia ki kam jong uta uba la phah ia nga. Haba ka miet ka wan yn ym don shuh ba lah ban trei.⁵Katba nga dang don ha ka pyrthei, nga long ka jingshai jong ka.”

⁶Hadien ba U Jisu u la kren ia kane, u la biah ha ka khyndew bad u la khleh bad na kata ka sboh khyndew u la shim bad tah ha ki khmat jong uta u briew ba matlah.⁷U Jisu u la ong ia u, “To khie leit bad sait khmat ha ka pung Siloam.” Siloam ka mut “ba la phah.” Kumta uta u briew u la leit sha kata ka pung, u la sait ia la ki khmat bad wan phai pat u briew uba la lah ban iohi mynta.

⁸Ki para marjan jong u lem bad kita kiwei pat kiba la ju iohi ia u ba u ju khrong ki la ong, “Hato, une um dei uto ujuh u briew uba ju shong ban khrong?”

⁹Don kiba la ong, “Hoooid! u dei.” Hynrei kiwei pat ki la ong, “Em, um dei ujuh u briew, u ia syriem ia u.”

Uta u briew dalade u la ong, “Nga dei ma nga uta u briew.”

¹⁰Ki la kylli ia u, “Kaei kaba la jia bad me? Kumno ruh ba me la lah ban iohi mynta?”

¹¹Ute u la jubab, “U briew uba kyrteng U Jisu u la khleh ia ka ktieh bad tah ha ki khmat jong nga. Nangta u la bthah ia nga ban leit sait ha ka pung Siloam. Kumta nga la leit bad nga la sait bad hadien kata nga la lah ban iohi.”

¹²Ki la kylli ia u, “Hangno uta u briew?”

U la jubab, “Ngam tip.”

Ki Pharisi Ki La Kylli Jingkylli

¹³Te ki la ialam ia uta u briew sha ki Pharisi.

¹⁴Ka sngi kaba U Jisu u la khleh ‘dew ktieh bad pynkhiah ia ki khmat uta u briew ka la long ha ka sngi Sabbaton.¹⁵Kumta ki Pharisi ki la kylli ia uta u briew, “Kumno me la lah ban iohi imat?”

U la jubab, “U tah da ka ‘dew ktieh ha ki khmat jong nga. Nga la leit ban sait ialade bad mynta nga la lah ban iohi.”

¹⁶Katto katne na ki Pharisi ki la ong, “Uta u briew um shym la kohnguh ia ka hukum shaphang ka sngi Sabbaton. Kumta um lah ban long na U Blei.”

Kiwei pat ki la ong, “Hynrei lada u dei u nongpop un ym lah ban leh ia kine ki kambah.” Kumta kim shym la lah ban iamir jingmut hapdeng para ma ki.

¹⁷Ki la kylli pat ia uta u briew, “Namar dei ia ki khmat jong me ba u la pynkhiah, me don ban ong kumno shaphang jong u?” U la jubab, “U dei u nongiathuhlypa.”

¹⁸Kita ki nongialam Jiw kim shym la ngeit ba une u briew u long mynshuwa uba matlah bad mynta uba lah ban iohi. Kumta ki la khot ia ki kmie ki kpa jong u.¹⁹Ki la kylli ia ki, “Une u dei u khun jong phi? Phi ong ba la kha matlah ia u. Haba kumta kumno u lah ban iohi mynta?”

²⁰Ki kmie ki kpa jong u ki la jubab, “Ngi tip ba une u dei u khun jong ngi bad ngi tip ruh ba la kha ia u, uba matlah.²¹Hynrei ngim tip pat kumno ba u la iohi mynta. Ngim tip ruh mano ba la pynkhiah ia ki khmat jong u. U la rangbah ban jubab na ka bynta ialade.”²²Ki la ong ia kane namar ba ki sheptieng ia ki nongialam Jiw. Kita ki nongialam ki la dep iakut ba yn pynshitom ia uno uba ong ba U Jisu u dei U Mesaiah. Kin kyntait noh ruh ia ki na kaba wan sha ka synagog.²³Na kata ka daw ki kmie ki kpa jong u ki la ong, “u la rangbah. To kylli ia u.”

²⁴Kumta ki nongialam Jiw ki la khot biang ia uta uba la ju long uba matlah. Ki la ong “Me dei ban burom ia U Blei da kaba iathuh ia ka jingshisha. Ngi tip ba une u briew u dei u nongpop.”

²⁵Uta u briew u la jubab, “Ngam tip la u dei u nongpop ne em. Hynrei kane nga tip: Nga la long uba matlah bad mynta nga lah ban iohi.”

²⁶Ki la kylli, “Kaei kaba u la leh ia me? Kumno u pynkhiah ia ki khmat jong me?”

²⁷U la jubab, “Nga la dep ban iathuh ha phi ia kata. Hynrei phim mon ban sngap ia nga. Balei ba phi ia kwah ban iohsngew pat ia ka? Phi ruh phi ia kwah ban long ki nongbud jong u?”

²⁸Ha kane ki la kren bein ia u bad ki la ong, “Me me long u nongbud jong u, ym ma ngi! Ngi long ki nongbud u Moses.²⁹Ngi tip ba U Blei u la kren ia u Moses. Hynrei ngim tip nangno ba une u briew u la wan!”

³⁰Uta u briew u la jubab, “Kane ka long kaba khyllah shisha! Phim tip nangno u wan, tangba u la pynkhiah ia ki khmat jong nga.³¹Ngi baroh ngi tip ba U Blei um ju shahshkor ia kiba pop, hynrei u shahshkor ia kita baroh kiba mane bad kohnguh ia u.³²Kane ka dei ka sien kaba

nyngkong ban iöhsngew ia u briew uba pynkhiah ia ki khmat jong uta uba la kha matlah. ³³Une u briew u dei na U Blei. Lada um shym la long na U Blei, un ym jin da la lah ban leh ia kane.”

³⁴Ki nongialam Jiw ki la ong, “La kha ia me uba dap da ka pop suda! Me pyrshang ban hikai ia ngi?” Te ki la beh noh ia uta u briew na ka synagow bad ki la mana ia u ban wan rung shapoh.

Ka Jingmatlah Ba Kynja Mynsiem

³⁵U Jisu u la iöhsngew ba ki la beh jubor ia uta u briew shabar, haba u la shem ia u, u la kylli, “Me ngeit ha U Khun u Briew?”

³⁶Uta u briew u la ong, “To iathuh ha nga uei u long, ko kynrad, ba kumta ngan iöh ngeit ha u.”

³⁷U Jisu u la ong ha u, “Me la dep iöhi ia u. U Khun u Briew u dei uta uba iakren bad me mynta.”

³⁸Uta u briew u la jubab, “Hooiid, nga ngeit, Trai!” Hadien kata u la dem bad mane ia U Jisu.

³⁹U Jisu u la ong, “Nga la wan sha ka pyrthei khnang ba yn iöh bishar ia ka. Nga la wan khnang ba kita kiba matlah kin iöhi pat bad kita kiba pyrkhata ba ki iöhi kin long noh kiba matlah.”

⁴⁰Katto katne na ki Pharisi kiba la don hajan U Jisu, ki la iöhsngew ba u kren ia kane. Ki la kylli ia u, “Kaei? Hato me ong ba ngi ruh ngi ia matlah?”

⁴¹U Jisu u la ong, “Lada phi long da shisha kiba matlah, phin ym jin da la long kiba rem namar ka pop. Hynrei ba phi ong ba ngi iöhi, kumta phi iai long kiba rem.”

U Nongaplangbrot Bad Ki Langbrot

10 ¹U Jisu u la ong, “Da shisha nga ong ha phi, haba u briew u rung sha ka jingker ki langbrot, u dei ban rung na ka khyrdop. Namar lada u prong nawei pat, u dei u nongtuh uba pyrshang ban tuh ia ki langbrot. ²Hynrei u briew uba sumar ia ki langbrot un rung na ka khyrdop. Uta keiñ u dei u nongaplangbrot. ³U nongap jingkhang un plie ia u nongaplangbrot ba un rung. Ki langbrot ruh ki sngap ia ka sur uta u nongaplangbrot. U khot ia ki da ka kyrteng jong ki bad u ialam ia ki shabar.

⁴U pynmih noh ia ki shabar, u da iaid ha shuwa jong ki bad ialam ia ki. Ki langbrot ruh ki bud ia u, namar ba ki sngewthuh ia ka sur jong u. ⁵Hynrei ki langbrot kin ym bud ia uta ia uba kim ithuh. Kin phet noh na u, namar ba kim sngewthuh ia ka sur jong u.”

⁶U Jisu u la iathuh ia kane ka pharshi ha ki, hynrei kim shym la sngewthuh ka mut aiu kata ka jingong.

U Jisu U Nongaplangbrot Babha

⁷Kumta U Jisu u la ong pat ha ki sa shisien, “Da shisha nga ong ha phi ba nga long ka khyrdop na ka bynta ki langbrot.

⁸Baroh kita kiba la wan ha shuwa jong nga ki long ki nongtuh bad ki nonglute. Ki langbrot kim shym la shahshkor ia ki.

⁹Nga long kata ka khyrdop. Uno uno uba rung lyngba jong nga un iöhlait im. Kin iöh ban rung shapoh bad ban mih ruh shabar. Kin shem kyrhai ia kata kaba ki donkam. ¹⁰U nongtuh u wan ban tuh, ban pyniap bad ban pynjot. Hynrei nga, nga la wan ban ai ka jingim, ka jingim kaba kyrhai.

¹¹“Nga long u nongaplangbrot babha bad u nongaplangbrot babha u aiti noh ia la ka jingim na ka bynta ki langbrot. ¹²U nongbylla u iapher na u nongaplangbrot. U nongbylla um long trai ia ki langbrot. Kumta haba u iöhi ia u suri ba u da wan, u phet iap noh bad u ieh tang ia ki langbrot. Te u suri u kynrup bad pynsakma ia ki langbrot baroh. ¹³Uta u briew u phet iap noh namar ba u long tang u nongbylla. Um da kit khia than eh na ka bynta ki langbrot.

¹⁴⁻¹⁵“Nga long u nongaplangbrot uba sumar ia ki. Nga ithuh ia ki langbrot ki jong nga kumba U Kpa u ithuh ia nga. Ki langbrot jong nga ki ithuh ia nga kumba nga ithuh ia U Kpa. Nga ai ruh ia la ka jingim na ka bynta kine ki langbrot. ¹⁶Nga don ia kiwei pat ki langbrot ki bym dei na kane ka kynhun. Nga dei ban ialam ia ki ruh. Ki ruh kin shahshkor ia ka sur jong nga. Ha ka por ka ban sa wan kin don tang kawei ka kynhun bad tang uwei u nongaplangbrot. ¹⁷U Kpa u ieid ia nga namar ba nga ai ia la ka jingim. Nga ai ia la ka jingim khnang ba ngan iöh pat ia ka. ¹⁸Ym don uba shim noh ia ka jingim na nga. Nga ai laitulid ia la ka jingim. Nga don ia ka hok ban ai ia la ka jingim bad nga don ruh ia ka hok ban shim noh pat ia ka. Kane ka dei kaba U Kpa u la hukum ia nga.”

¹⁹Pat ki Jiw ki la iapat halor kaei kaba U Jisu u la ong. ²⁰Bun na ki, ki la ia ong, “U ksuid u la wan ban rung ha u bad u la pynlamwir ia u. Balei ngin shahshkor ia u?”

²¹Hynrei kiwei pat ki la ia ong, “Kine kim dei ki ktien jong uba shah synshar ha u ksuid. U ksuid um lah ban pynkhiah ia ki khmat jong uba matlah.”

Ki Nongialam Ki Jiw Ki Pyrshah İa U Jisu

²²Ka la long ka por tlang mynba la rakhe İa ka Jingkhawai Niam ka Jingpynkyntang^a ha Jerusalem. ²³Te U Jisu u la don ha ka Templ ha ka baranda u Solomon. ²⁴Ki nongialam ki jiw ki la lum sawdong İa u. Ki la ong, "Slem katno ba men pynlyngngoh sah İa ngi shaphang İalade? Lada me long da shisha U Mesaiah, to İathuh ha ngi da kaba shai."

²⁵U Jisu u la jubab, "Nga la dep İathuh ha phi, hynrei phim shym la ngeit. Nga leh İa ki kambah ha ka kyrteung U Kpa. Kine ki kambah ki pynpaw ba nga long uei. ²⁶Hynrei phim shym la ngeit, namar ba phim long ki langbrot jong nga. ²⁷Ki langbrot jong nga ki sngap İa ka sur jong nga. Nga İthuh İa ki bad ki İa bud İa nga. ²⁸Nga ai ha ki langbrot jong nga İa ka jingim bymjukut. Kin ym jot shuh lano lano ruh ym don ruh u ban kniehnoh İa ki na ka kti jong nga. ²⁹U Kpa jong nga u long ma u uba la ai İa ki ha nga bad u long kham khraw ban İa baroh. Ym don mano mano ba lah ban tuh noh İa ki langbrot jong nga na ka kti jong nga. ³⁰U Kpa bad nga ngi İa long kawei."

³¹Te ki jiw ki la shim pat İa ki maw İa ka ban pynİap İa U Jisu. ³²Hynrei u la ong İa ki, "Kita jingphylla ba bun kiba phi la İohi ba nga la leh ki long na U Kpa. Kano na kine ki kam babha ba phi İoh daw ban pynİap İa nga?"

³³Ki la jubab, "Ngim pynİap İa me namar ki kam babha kiba me la leh. Hynrei ba me ong İa kiei kiei kiba long ka jingkren beİn Blei. Me long tang u brierw, hynrei me ong ba me long kumjuh kum U Blei hi! Na kata ka daw ngi wad ban pynİap noh İa me!"

³⁴U Jisu u la jubab, "La thoh ha ka hukum jong phi ba U Blei u ong, 'Nga ong ba phi long ki blei.' ³⁵Kane ka Jingthoh Bakhuid ka khot İa kito ki brierw ki blei, kita keİn kiba la pdiang İa ka khubor U Blei bad ka Jingthoh Bakhuid ka long kaba shisha. ³⁶Haba kumta balei ba phi İa mudui İa nga ba nga kren beİn Blei da kaba ong, 'Nga long U Khun

U Blei? Nga long uta İa uba U Blei u la jied bad phah sha ka pyrtthei. ³⁷Lada ngam shym la leh İa kaei kaba U Kpa jong nga u leh, te wad ngeit İa kata kaei kaba nga ong. ³⁸Hynrei lada nga leh İa kaei kaba U Kpa u leh, phi dei ban ngeit ha kaei kaba nga leh. Phi lah ban ym ngeit ha nga, hynrei phi dei ban ngeit ha kita kiei kiei kiba nga leh. Te phin sa tip bad sngewthuh ba U Kpa u long ha nga bad ma nga ha U Kpa."

³⁹Te ki la pyrshang İa ka ban kem pat İa U Jisu, hynrei u la lait noh na ki kti jong ki.

⁴⁰Te u la leit pat sha shiliang ka wah Jordan, ka jaka ha kaba u İoannis u la sdang İa ka jingpynbaptis İa ki brierw bad U Jisu u la sah hangta. ⁴¹Shibun ruh ki brierw ki la wan sha u. Ki la ong, u İoannis um ju leh kano kano ka kambah, hynrei baroh kata kaba u İoannis u la kren shaphang une u brierw ka long kaba shisha." ⁴²Te shibun ki brierw hangta ki la ngeit ha U Jisu.

Ka Jingiap U Lasaros

11 ¹La don u brierw uba pang uba kyrteung u Lasaros na ka shnong Bethania, ka shnong ha kaba ka Mari bad ka para jong ka, ka Martha ki sah. ²Ka Mari ka dei kata ka kynthei kaba la pynsleh İa U Trai bad kaba la nİad İa ki kĵat jong u da la u shİiuh khlieh. U dei u para jong ka Mari, u Lasaros uba pang. ³Kumta ka Mari bad ka Martha ki la phah brierw ban İathuh İa U Jisu, "Trai, u paralok uba me İeid u pang."

⁴Haba U Jisu u la İohsngew İa kane u la ong, "Kane ka jingpang kan ym long sha ka ban İap, hynrei ka jia na ka bynta ka burom U Blei bad İa ka ban pyndonburom İa U Khun u Brierw." ⁵U Jisu u la İeid İa ka Martha bad İa ka hynmen jong ka, ka Mari bad ruh İa u Lasaros. ⁶Kumta haba u la İohsngew ba u Lasaros u pang, u la sah ha kata ka jaka sa ar sngi shuh shuh ⁷bad hadien kata u la ong İa la ki synrar, "Ka dei İa ngi ban leit phai pat sha Judia."

⁸Ki la jubab, "Hynrei ko Nonghikai kam pat shym slem ba ki jiw ki la pyrshang ban pynİap İa me da kaba lynthem maw. Mynta me kwah ban leit pat shata?"

⁹U Jisu u la jubab, "Don khatar kynta ha ka shi sngi. Uno uno uba İaid ha kaba mynsngi un ym jynthut namar u lah ban İohi İa ka jingshai ka sngi. ¹⁰Hynrei uta uba İaid ha kaba dum un jynthut namar ba kam don ka jingshai."

¹¹Hadien ba u la kren İa kine kiei kiei, U Jisu u la ong İa ki, "U paralok jong ngi u Lasaros mynta u İohthiah, hynrei ngan leit ban kysrşew İa u."

^a 10:22 Ka Jingkhawai Niam ka Jingpynkyntang Hanukkah, lane "Ka Jingkhawai Niam ki Sharak," ka taiew kaba kyrpang ha u bnai Nohprah ha kaba ki rakhe ha ka snem 165 S.K. mynba İa ka Jerusalem la pynkyntang khuid pat İa ka bad kaba bit pat na ka bynta ka jingmane kat kum ka aiİn ki jiw. Ha shuwa jong kata ka la hap hapoh ka jingsynshar jong ki shipai nongwei (ki Grik) bad ba la ju pyndonkam na ka bynta ka jingmane blei thaw.

¹²Ki synran ki la jubab, “Kynrad, lada u iohthiah, un sa iohkhiah kloï.”¹³Ki pyrkhath ba U Jisu u mut ba u Lasaros u iohthiah jahthait, hynrei U Jisu u kren shaphang ka jingiap.

¹⁴Kumta U Jisu u la iathuh shai ha ki, “U Lasaros u la iap.”¹⁵Na ka bynta jong phi nga sngewkmen ba nga khlem don hangta, khnang ba phin ioh ngeit ha nga. İa ngin İaleit sha u mynta.”

¹⁶Hangta u Thomas, İa uba la khot “Didimos,” u la ong İa kita kiwei ki synran, “İa ngin İaleit, ngin İa iap lang hangta lem bad u.”

U Jisu Ha Bethania

¹⁷Ynda U Jisu u la poi ha Bethania bad u la shem ba u Lasaros u la lah İap bad ba la buh İa u ha ka jingtep la saw sngi. ¹⁸Ka Bethania ka jngai tang kumba ar mer na Jerusalem. ¹⁹Kiba bun ki Jiwi ki la wan ban jingoh İa ka Martha bad ka Mari ban pyntngen İa ki na ka bynta u para jong ki u Lasaros.

²⁰Haba ka Martha ka la İohsngew ba U Jisu u la wan, ka la mareh ban leit pdiang İa u. Hynrei ka Mari ka la İaisah ha la İing. ²¹Ka Martha ka la ong İa U Jisu, “Kynrad, lada men jin da la don hangne u para jong nga un ym İap. ²²Tangba nga tip ba wat mynta ruh U Blei un ai ha me İa kaei kaei kaba men pan.”

²³U Jisu u la ong, “U para jong pha un im pat.”

²⁴Ka Martha ka la jubab, “Nga tip ba un sa mihpat ha kata ka por jong ka jingmihpat ha ka sngi kaba khatduh.”

²⁵U Jisu u la ong İa ka, “Nga long ka jingmihpat bad ka jingim. Kita kiba ngeit ha nga kin İoh İa ka jingim, wat haba ki la İap ruh. ²⁶Baroh kiba im bad ba ngeit ha nga kin ym İap shuh lano lano ruh. Martha, pha ngeit İa kane?”

²⁷Ka Martha ka la jubab, “Hooïd, Kynrad. Nga ngeit ba me long U Mesaiah, U Khun U Blei u ban sa wan sha ka pyrthei.”

U Jisu U İam

²⁸Hadien ba ka Martha ka la ong İa kine kiei kiei, ka la leit sha ka hynmen jong ka ka Mari. Ka la kren İa ka Mari marwei bad ka la ong, “U Nonghikai u don hangne. U kylli İa pha.”²⁹Haba ka Mari ka la İohsngew İa kane, ka la İeng joit bad ka la leit mareh bran sha u. ³⁰U Jisu un pat shyim la poi ha kata ka nongrit. U dang don ha kata ka jaka kaba ka Martha ka la wanshaw İa u. ³¹Ki Jiwi kiba la don ha kata ka İing ban pyntngen İa ka haba

ki la İohi ba ka la İeng joit bad mih kloï lan. Ki la pyrkhath ba ka la leit sha ka jingtep ban İam. Kumta ki la İa bud İa ka. ³²Ka Mari ka la leit sha ka jaka ha kaba U Jisu u la don. Haba ka la İohi İa u ka la dem ha ki kjat jong u bad ka la ong, “Kynrad, lada men jin da la don hangne, u para jong nga un ym jin da la İap.”

³³Haba U Jisu u la İohi İa ka Mari ba ka İam lem bad kita kiba wan bad ka, u la sngewsih bad sngew lyngah eh ha ka mynsiem. ³⁴U la kylli, “Hangno phi İa buh İa u?”

Ki la ong, “Kynrad, to wan bad to khmih.”

³⁵U Jisu u la İam.

³⁶Te ki Jiwi ki la İa ong, “Hakhmih! U İeid eh İa u Lasaros!”

³⁷Hynrei la don kiba la ong, “U la pynpeit İa ki khmat jong uba matlah, hato um lah ban pyllait İa u Lasaros na ka jingiap?”

U Jisu U Pynmihpat İa U Lasaros Na Ka Jingiap

³⁸Te U Jisu u la sngewsih eh bad u la wan sha kata ka jingtep. Ka la long ka krem bad u maw khang uba eh hakhmat ka jaka rung. ³⁹U la ong, “To pyntyllun noh İa u maw.”

Ka Martha ka la ong, “Kynrad, ka la long saw sngi naduh ba u Lasaros u la İap. Kan don ka jingsma iwtung kaba shyrkhei.” Ka Martha ka dei ka hynmen jong uta uba la İap.

⁴⁰Te U Jisu u la ong İa ka, “Pham kynmaw İa kaei kaba nga la İathuh ha pha? Ba lada phan ngeit, phan İohi İa ka jingkhraw U Blei.”

⁴¹Kumta ki la pyntyllun İa uta u maw na kata ka jingkhang. Te U Jisu u la khmied sha bneng bad u la ong, “Ka Po, nga ainguh İa me ba me ju İohsngew İa nga. ⁴²Nga ainguh ruh İa me ba man ki por me ju İohsngew İa nga. Hynrei nga la ong İa kine kiei kiei namar une u paidbah uba la don hangne ba un ngeit ba la phah ma me İa nga.”⁴³Hadien ba U Jisu u la ong İa kane u la pyrta da ka sur kaba jam, “Lasaros, to mih noh!”⁴⁴Uta uba İap u la mih shabar lem bad ki kti ki kjat ba la sop spaİn bad İa ka khmat jong u ba la teh sawdong da ka jaiİn rumal.

U Jisu u la ong İa kita ki briew, “To law noh İa ki jaiİn bad pyllait İa u ba un leit noh.”

Ka Jingsuhbuit Ban Pynİap İa U Jisu

(Mt. 26:1-5; Mk. 14:1-2; Lk. 22:1-2)

⁴⁵La don te shibun ki Jiwi kiba la wan ban jingoh İa ka Mari. Haba ki la İohi İa kaei kaba U Jisu u la leh, kiba bun na ki ki la ngeit ha u. ⁴⁶Hynrei katto katne na ki ki la leit sha

ki Pharisi ban iathuh ia kaei kaba U Jisu u la leh. ⁴⁷Te ki lyngdoh kiba kham hakhamat bad ki Pharisi ki la khot ia ka jingia kynduh lang jong ka dorbar bah. Ki la ong, “Ngi leh aiu ma ngi? Une u briew u leh shibun ki kambah. ⁴⁸Lada ngi shah ia u ba un iai leh kumne, baroh kin sa ngeit ha u. Te ki Roman kin sa wan bad kin sa shim noh na ngi ia ka Templ bad ia ki briew jong ngi.”

⁴⁹Uwei na kita kiba iadon hangta u long u Kaiaphas. U la long u rangbah lyngdoh ha kata ka snem. U la ong ha ki, “Phi phim tip ei ei! ⁵⁰Kan khambha ba uwei un iap na ka bynta ka jaitbynriew ban ia kaba baroh kin jot noh. Hynrei phim shym la poi kynmaw ia kane.”

⁵¹U Kaiaphas um shym la kren ia kane na lade hi. Hynrei kum u rangbah lyngdoh ha kata ka snem u la iathuhlypa ba U Jisu un sa iap na ka bynta ki Jiw. ⁵²Ym tang na ka bynta ki Jiw, hynrei ruh na ka bynta kiwei pat ki khun U Blei kiba la shah pynsakma kylleng ka pyrthei. Un iap ban wallam lang ia ki bad ban pynlong ia ki kawei ka jaitbynriew.

⁵³Ha kata ka sngi ki nongialam ki Jiw ki la suhbuit ban pyniap ia U Jisu. ⁵⁴Kumta U Jisu la sangeh noh na kaba iaid kylleng hapdeng ki Jiw ha kaba paw paidbah. U la leit noh sha ka shngong ba la khot ka Ephraim ha ki phang kaba hajan ka ri khlaw bad u la sah hangta bad la ki synran.

⁵⁵Ka la dei ruh ka por jong ka Jingkhawai Niam ka Jingtait jong ki Jiw. Kiba bun ki briew na ki ri bri ki la leit sha Jerusalem ha shuwa ka Niam ka Jingtait khnang ba ki lah ban pyndep ia kiei kiei kiba iadei bad ka jingpynkhuid ialade. ⁵⁶Ki la wad te ia U Jisu bad ki la kren para ma ki katba ki dang ieng ha ka phyllaw ka Templ, “Hato un wan ne em ha ka jingkhawai niam? Kumno phi ia pyrkat?” ⁵⁷Hynrei kita ki lyngdoh kiba kham hakhamat lem bad ki Phrisi ki la ai ka hukum kaba kyrpang shaphang U Jisu. Ki la ong uno uno uba tip hangno u don ki dei ban iathuh ha ki khnang ba kin lah ban kem ia u.

U Jisu Ha Bethania Lem Bad Ki Parolok

(Mt. 26:6-13; Mk. 14:3-9)

12 ¹Hynriew sngi shuwa ka Niam ka Jingtait, U Jisu u la leit sha Bethania. Kata ka dei ka shngong jong u Lasaros, uta ia uba U Jisu u la pynmihpat na kiba iap. ²Hangta ki la pynlong ka jingkhawai na ka bynta U Jisu. Ka Martha ka la pynbiang ia ka bam bad u Lasaros u la long uwei

na kiba iabam lem bad U Jisu. ³Ka Mari ka la wanrah kumba shiteng litar ka jingsleh kaba remdor bha ba la shna na ki jingthung ba iwbihi. Ka la theh ia kata ka jingiwbihi ha ki kjat U Jisu. Hadian kata ka la niad ia ki kjat jong u da la u shniuh khlieh. Te kata ka jingiwbihi ba suhsieng ka la pyndap ia ka iing baroh kawei.

⁴U Judas Iskariot, uwei na ki synran U Jisu u la don hangta, uta u ban sa aiti noh ia U Jisu sha kiba kiba shun ia U Jisu. U la ong, ⁵“Kane ka jingsleh ka shngong kat shisnem ka bainong trei jong u briew. La dei ban die ia ka bad ban ai ia kaba mih nangta sha kiba duk.” ⁶Ha ka jingshisha kam dei ba u Judas u don ka jingsngewkhia ia kiba duk. U la kren ia kane namar ba u dei u nongtuh. U dei ma u uba la ju sumar ia ka pla pisa jong ka kynhun bad bunsien ruh u ju tuh noh na kata ka pla.

⁷Te U Jisu u la jubab, “To wat khang ia ka. Ka la leh ia kaba dei haba ka la tyngkai ia kane ka jingsleh ban pynsleh na ka bynta ban tep ia nga. ⁸Kiba duk ki don bad phi man la ka por, hynrei phin ym ioh ia nga man ka por.”

Ka Jingtait suhbuit Sniew Pyrshah ia U Lasaros

⁹Kiba bun na ki Jiw ki la tip ba U Jisu u don ha Bethania, kumta ki la leit ban iakynduh ym tang ia U Jisu, hynrei ban iohi ruh ia u Lasaros, ia uba U Jisu u la pynim pat. ¹⁰Kumta kita ki Lyngdoh ba hakhamat ki la suhbuit ban pyniap ia u Lasaros ruh. ¹¹Namar lyngba jong u, kiba bun ki Jiw ki la iehnoh ia ki bad ki la ngeit ha U Jisu. Na kata ka daw ki la kwah ban pyniap noh ruh ia u Lasaros.

U Jisu U Rung Sha Jerusalem Kum U Syiem

(Mt. 21:1-11; Mk. 11:1-11; Lk. 19:28-40)

¹²Ha ka sngi kaba bud ki briew kiba bun kiba la wan sha ka jingkhawai niam ka Jingtait, ki la iohsngew ba U Jisu u la wan sha Jerusalem. ¹³Ki la shim ia ki tnad dieng tlai bad ki la mih ban iashem ia U Jisu. Ki da pyrta,

‘Ngi pdiang sngewbha!

Long ba la kyrkhu ia uta uba wan
ha ka kyrteung U Trai’

Salm 118:25-26

¹⁴U Jisu u la shem ia u kadda bad u la shong halor jong u, kumba ka jingthoh Bakhuid ka ong,

¹⁵ Hakhmih! U Syiem^a jong pha u la wan.
U da shong ha u khun kadda.”
Sekharaiah 9:9

¹⁶ Ki synran U Jisu kim shym la shemphang ia kaei kaba la jia ha kata ka por. Hynrei hadien ba la pynmihpat ia u sha ka burom, ki la shemphang ba la thoh ia kane shaphang jong u. Hadien kata ki la kynmaw ba ki la leh ia kine kiei kiei baroh na ka bynta jong u.

¹⁷ Kita kiba bun ki brieve kiba la don lem bad U Jisu mynba u la hukum ia u Lasaros ban mihpat na ka jingtep, kine ki la iathuh ha kita kiwei pat ia kaei kaba U Jisu u la leh. ¹⁸ Na kata ka daw shibun ki brieve ki la leit mih noh ban iashem bad u, namar ki la bna shaphang kata ka kambah kaba u la leh. ¹⁹ Kumta ki Pharisi ki la iakren para ma ki, “Ka jingthmu jong ngi ka la pulom lut. Hakhmih! U paidbah ba bun u la leit bud ia u!”

**U Jisu U Kren Shaphang Ka
Jingim Bad Ka Jingiap**

²⁰ La don ruh hangta katto katne ki Grik. Kine ki long kita kiba la leit sha Jerusalem ban ia mane Blei ha ka jingkhawai niam ka Jinglait. ²¹ Ki la leit sha u Philip, uba na ka shngong Bethsaida kaba ha Galilaa. Ki la ong, “Ko Kynrad, ngi kwah ban iakynduh ia U Jisu.” ²² U Philip u la leit ban iathuh ha u Andriw. Te u Andriw bad u Philip ki la leit ban iathuh ia U Jisu.

²³ U Jisu u la ong ha ki, “Ka por ka la poi ba U Khun u Brieve un iohpdiang ia ka burom jong u. ²⁴ Da shisha nga ong ha phi, ba u symboh kew u dei ban hap ha ka khyndew bad ban iap ha shuwa ba un lah ban san bad ban seisoh shibun lym kumta un ym lah ban pynmih soh hynrei un sah tang uwei. ²⁵ Kino kino kiba ieid ia ka jingim mynta kin duh ia ka. Hynrei kita ki ban aiti noh ia la ka jingim ha kane ka pyrthei kin ioh ia ka jingim bymjukut. ²⁶ Kino kino kiba shakri ia nga ki dei ban bud ia nga bad hangno hangno ha kaba nga don hangta kin don keifn. Te U Kpa jong nga un pyndonburom ia kita kiba shakri ia nga.

U Jisu U Kren Shaphang La Ka Jingiap

²⁷ “Mynta nga sngew jynjar eh ha ka mynsiem. Hato ngan ong, ‘Ko Pa to pyllait

^a 12:15 Ki brieve ka Seion Kaba mut, “Ka khun kynthei ka Seion” kaba thew ia ka nongbah Jerusalem.

ia nga na kane ka por jong ka jingjynjar? Em, ym kumta namar na ka bynta kane nga la wan khnang. ²⁸ Ko Pa, leh ia kata ka ban pyndonburom ia ka kyrteng jong me!”

Te ka sur na bneng ka la wan, “Nga la pyndonburom bad ngan pyndonburom pat sa shisien.”

²⁹ U paidbah uba la ieng hangta u la iohsngew ia ka sur, te ki la ia ong ba ka long kumba riew u pyrthat.

Hynrei kiwei pat ki la ong, “U angel u la kren ia u!”

³⁰ U Jisu u la ong, “Kata ka ktien ka dei na ka bynta jong phi, ym na ka bynta jong nga. ³¹ Mynta ka long ka por ba yn bishar pynrem ia ka pyrthei. Mynta ia u nongsynshar kane ka pyrthei yn sa shop noh ia u shabar. ³² Yn sa kyntiew shajrong ia nga na ka pyrthei. Haba kata kan jia, ngan sa pynwan ia ki brieve baroh shalade.” ³³ U Jisu u la kren ia kane ban pyni kaba kumno ka jingiap un iakynduh.

³⁴ Uta u paidbah u la ong, “Ka hukum jong ngi ka ong ba U Mesaiah un im junom. Haba kumta balei ba me ong, ‘İa U Khun u Brieve dei ba kyntiew shajrong? Uei une ‘U Khun u Brieve?’”

³⁵ Ynda kumta U Jisu u la ong, “Ka jingshai kan don bad phi tang shibit por eh. Kumta to iaid katba ka jingshai ka dang don lem bad phi khnang ba ka jingdum kan ym ioh lap ia phi. Ki brieve kiba iaid ha ka jingdum kim tip shano ba ki ialeit. ³⁶ Kumta to buh ia la ka jingshaniah jong phi ha ka jingshai katba phi dang ioh ia ka, khnang ba phin long ki khun ka jingshai.” Haba U Jisu u la dep ban ong ia kine kiei kiei, u la kynriah noh sha ka jaka ha kaba ki brieve kim lah ban shem ia u.

**Don Ki Jiw Kiba Kyntait
Ban Ngeit Ha U Jisu**

³⁷ Wat haba u paidbah u la iohi ia kat kine ki kambah kiba U Jisu u la leh, pynban kim shym la ngeit ha u. ³⁸ Kane ka long ban pyndep ia kata kaba u Isaiah u nongiathuhlypa u la ong:

“Trai, mano ba la ngeit ia kaei kaba ngi la iathuh ha ki?
Mano ba la iohi ia ka ksangeti jong U
Trai?” *Isaiah 53:1*

³⁹ Kane ka dei ka daw balei ba ki brieve kim lah ban ngeit. Namar u Isaiah u la kren ruh,

⁴⁰ “U Blei u pynlong ia ki kiba matlah.
U la khang ia ka jingmut jong ki.

U la leh ia kane khnang ba kin ym
iöhi da la ki khmat
bad shemphang da la ki jingmut jong
ki.
U la leh ia kane khnang ba kin ym
phai
bad ban iökhkiah.” *Isaiah 6:10*

⁴¹U Isaiah u la kren ia kane namar ba u la
iöhi ia ka burom kaba khraw jong U Jisu.
Kumta u la kren shaphang jong u.

⁴²La kumta ruh kiba bun ki la ngeit ha U
Jisu. Wat na ki nongialam ki Jiwi ki la ngeit ha
u, hynrei ki ia sngewsheptieng ia ki
Pharisi, kumta kim shym la iaphla paidbah
ba ki la ngeit. Ki sheptieng ba ioh yn kyntait
noh ia ki na ka synagog. ⁴³Naba ki ieid ia ka
jingiaroh ki brieve ban ia ka jingiaroh U Blei.

Ki Ktien Jong U Jisu Kin Bishar İa Ki Brieve

⁴⁴Te U Jisu u la kren da kaba jam, “Jar uba
ngeit ha nga u ngeit ha uta uba la phah
ia nga. ⁴⁵Jar uba iöhi ia nga, u iöhi keiñ
ia uta uba la phah ia nga. ⁴⁶Nga la wan
sha ka pyrthei kum ka jingshai, khnang
ba baroh kiba ngeit ha nga kin ym sah ha
ka jingdum.

⁴⁷“Uno uno uba iöhsngew ia ki jinghikai
jong nga, hynrei u bym sumar ia ki ngan
ym bishar pynrem ia u, namar ngam shym
la wan ban bishar pynrem ia ka pyrthei,
hynrei ba ngan ioh pynim ia ki. ⁴⁸Ka
don ka jingbishar pynrem ia kita baroh
kiba kyntait ban ngeit ha nga bad ki bym
pdiang ia kaei kaba nga ong. Ka ktien
kaba nga la kren ha ki, kata hi kan bishar
pynrem ia ki ha kata ka sngi kaba khatduh.

⁴⁹Kaba mut ba kaei kaba nga la kren kam
shym dei na nga hi. U Kpa uba la phah ia
nga u la hukum ia nga ia kaei ba ngan ong
bad kren. ⁵⁰Nga tip ba ka hukum jong u
ka wallam ia ka jingim bymjukut. Kumta
kita kiei kiei kiba nga kren ki long keiñ kita
kiba U Kpa u la phah ia nga ban kren.”

U Jisu U Sait İa Ki Kjat Jong Ki Synran

13 ¹Ka la jan dei artad ka por jong ka
jingkhawai niam ka Jinglait jong ki
Jiw. U Jisu u la tip ba ka por ia u ka la poi
ban iehnoh ia ka pyrthei bad ban leit noh
sha la U Kpa. Haba u la ieid katta katta ia
la ki jong ki brieve kiba ha ka pyrthei, u la
ieid ia ki haduh kaba kut.

²Katba U Jisu lem bad ki synran jong u
ki dang iabam ja miet. U Soitan u la buta
lypa ha ka dohnud u Judas Iskariot, u khun
jong u Simon, ia ka ban aiti noh ia U Jisu

sha kiba shun ia u. ³U Jisu u la tip ba U Kpa
u la ai ha u ia ka bor halor kiei kiei baroh. U
tip ruh ba u la wan na U Blei bad ba un sa
leit phai pat sha u. ⁴Kumta katba ki dang
iabam, U Jisu u la ieng joit bad u la law ia la
ka jaiñkup. U la shim ia ka jaiñ niad bad u
la panpoh ha la ka syngkai. ⁵Hadien kata u
la theh um ha ka dabor bad u la sdang ban
sait ia ki kjat jong ki synran. U la niad ia ki
kjat jong ki da kata ka jaiñ kaba u la teh ha
la ka syngkai.

⁶U la wan sha u Simon Petros. Hynrei u
Petros u la ong ia u, “Kynrad, kam dei ia me
ban sait ia ki kjat jong nga.”

⁷U Jisu u la jubab, “Mem sngewthuh ia
kaei kaba nga leh mynta. Hynrei hadien
men sa sngewthuh.”

⁸U Petros u la ong, “Em! Da lei lei men
ym ioh sait ia ki kjat jong nga.”

U Jisu u la jubab, “Lada ngam sait ia ki
kjat jong me, men ym iöhynta lem bad
nga.”

⁹U Simon Petros u la ong, “Kynrad, ym
tang ia ki kjat jong nga, ia ki kti bad ka
khlieh ruh!”

¹⁰U Jisu u la ong, “Hadien ba u brieve u
la sum, ka met jong u baroh kawei ka long
khuid. U donkam ban sait sa tang ia ki kjat.
Phi, phi long kiba khuid, hynrei ym baroh
na phi.” ¹¹Naba U Jisu u la tip uei u ban sa
aiti noh ia u sha kiba shun ia u. Na kata ka
daw u la ong, “Ym baroh na phi kiba khuid.”

¹²Haba U Jisu u la dep ban sait ia ki kjat
jong ki synran, u la kup biang ia la ka
jaiñkup bad u la leit phai pat sha ka miej
bam. U la kylli ia ki, “Phi ia sngewthuh ia
kaei kaba nga la leh ha phi? ¹³Phi ia khot
ia nga ‘Nonghikai’ bad ruh ‘U Kynrad’ bad
kane ka long kaba dei, namar kata ka dei
kaei kaba nga long. ¹⁴Kumta lada ma nga
uba long U Kynrad bad U Nonghikai jong
phi, nga la sait ia ki kjat jong phi, te ka
dei ruh ia phi ban sait ia ki kjat paralok hi.
¹⁵Nga la leh ia kane kum ka nuksa, khnang
ba ma phi ruh phiñ ia shakri mar kylliang
kumba nga la shakri ia phi. ¹⁶Da shisha
nga ong ha phi, ki shakri kim long kham
halor ia ki kynrad jong ki. Kita kiba shah
pah kam kim long kham halor ia kito
kiba pah kam ia ki. ¹⁷Lada phi tip ia kine
kiei kiei, ki jingkyrkhu ba khraw kin long
ki jong phi lada phi leh ia ki.

¹⁸“Ngam kren shaphang jong phi baroh.
Nga ithuh ia kita kiba nga la jied. Hynrei
kaei kaba ka jingthoh Bakhuid ka la kren
ka dei ban jia: ‘Uta uba iabam lem bad nga
u la phai pyrshah ban ialeh ia nga.’ ¹⁹Nga
la iathuh ha phi ia kane ha shuwa ba kan

jia. Te haba kan jia, phin ioh ngeit ba NGA LONG. ²⁰Da shisha nga ong ha phi, ba uno uno uba pdiang ia uta uba ngan phah, u pdiang ruh ia nga. Uta te uba pdiang ia nga, u pdiang ia uta uba la phah ia nga.”

U Jisu U Iathuh Mano Uta U Ban Sa Shetkylla Ia U

(Mt. 26:20–25; Mk. 14:17–21; Lk. 22:21–23)

²¹Hadien ba U Jisu u la dep ban ong ia kine kiei kiei, u la sngew pisa ha ka mynsiem. U la kren shai ha ki, “Da shisha nga ong ha phi, uwei na phi un sa aiti noh ia nga sha kiba shun ia nga.”

²²Ki synran jong u ki la ia peit iwei ia iwei. Ki la sngewlyngngoh shaphang jongno ba U Jisu u la kren ia kane. ²³La don uwei na ki synran ia uba U Jisu u kham ieid, uba shong ha syndah jong u bad u da shaniah ruh ha u. ²⁴U Simon Petros u la ai dak ia une u synran ba un kylli na U Jisu iano ba u la kren ia kane.

²⁵Uta u synran u la noh kham hajan shuh shuh sha U Jisu bad u la kylli, “Kynrad, mano uta?”

²⁶U Jisu u la jubab, “Ngan wiew ia une u kpu ha ka pliang. U brieve ia uba ngan ai ia une u kpu u dei uta.” Kumta U Jisu u la shim shilyngkot u kpu, u la wiew ia u bad u la ai ruh ha u Judas Iskariot, u khun jong u Simon. ²⁷Haba u Judas u la shim ia uta u kpu, u Soitan u la bsut ha u. U Jisu u la ong ia u Judas, “Kaei kaba men leh, to leh kloir ruh ia ka!” ²⁸Ym don mano mano ha ka miej bam kiba sngewthuh balei ba U Jisu u la ong ia kata ha u Judas. ²⁹Namar ba u Judas u long uta uba bat ia ka pla pisa, don napdeng jong ki kiba la pyrkat ba U Jisu u mut ia u ba un leit bad ban thied ei ei kaba donkam na ka bynta ka jingkhawai niam. Lane ki la pyrkat ba U Jisu u la kwah ia u ban ai ei ei sha kiba duk.

³⁰U Jisu u la bam ia uta u kpu ba U Jisu u la ai ha u. Hadien kata u la mih noh kumta kumta hi. Te ka la long ka por miet.

U Jisu U Kren Shaphang La Ka jingiap

³¹Haba u Judas u la mih noh, U Jisu u la ong, “Mynta ka long ka por ba yn pyndonburom ia U Khun u Brieve bad ba yn pyndonburom ia U Blei ha u. ³²Lada la pyndonburom ia U Blei da U Khun, U Blei ruh un pyndonburom ia U Khun halade hi bad kata kan sa jia kumne kumne.”

³³U Jisu u la ong, “Ko khun ngan don lem bad phi tang shibit por eh. Phin sa wad ia nga, hynrei nga la iathuh ha phi mynta ia kaei kaba nga la iathuh ha ki nongialam

jong ki Jiaw: Shano ba ngan sa leit phim lah ban iawan.

³⁴“Nga ai ia ka hukum ba thymmai ha phi: To ia ieid iwei ia iwei kumba nga la ieid ia phi. ³⁵Baroh ki brieve kin tip ba phi long ki synran jong nga lada phi ia ieid iwei ia iwei.”

U Jisu U Iathuhlypa Ba U Petros Un Sa Len Ia U

(Mt. 26:31–35; Mk. 14:27–31; Lk. 22:31–34)

³⁶U Simon Petros u la kylli ia U Jisu, “Kynrad, shano men sa leit?”

U Jisu u la jubab, “Sha kaba ngan sa leit mem lah ban bud mynta. Hynrei hadien men sa lah ban bud.”

³⁷U Petros u la kylli, “Kynrad, balei ba ngam lah ban bud ia me mynta? Nga la long la kloir ban aiti ia la ka jingim na ka bynta jong me!”

³⁸U Jisu u la jubab, “Hato men ai shisha ia la ka jingim na ka bynta jong nga? Da shisha nga ong ha me, ha shuwa ba u syiar un kynih, men sa len lai sien ba me ithuh ia nga.”

U Jisu U Pyntngen Ia La Ki Synran

14 ¹U Jisu u la ong, “Wat sngew khuslai. To ngeit phi ha U Blei, to ngeit ha nga ruh. ²Don shibun ki kamra ha ka iing U Kpa jong nga. Ngan ym jin da la iathuh ha phi ia kane lymda ka long kaba shisha. Ngan leit shata ban pynkreh ka jaka na ka bynta jong phi. ³Hadien ba nga la dep ban pynkreh ia ka jaka ia phi, ngan sa wan biang. Te ngan sa shim noh ia phi lem bad nga, ba kumta phin lah ban long ha kata ka jaka kaba nga long. ⁴Phi ia tip ia ka lynti sha kata ka jaka kaba ngan sa leit.”

⁵U Thomas u la ong, “Ko Trai, ngim tip shano ba men sa leit, haba kumta kumno ngin tip ia ka lynti?”

⁶U Jisu u la jubab, “Nga long ka lynti, ka jingshisha bad ka jingim. Ka lynti sha U Kpa ka long tang da nga. ⁷Lada phi la ithuh shisha ia nga, phin jin da la ithuh ruh ia U Kpa jong nga. Hynrei mynta phi ithuh ia U Kpa. Phi la iohi ruh ia u.”

⁸U Philip u la ong ia u, “Ko Trai, to pyni ha ngi ia U Kpa. Tang kata kaba ngi donkam.”

⁹U Jisu u la jubab, “Philip, nga la don lem bad me baroh kine ki por. Me la dei ban ithuh ia nga. Uno uno uba la iohi ia nga u la iohi ruh ia U Kpa. Te balei ba me ong, “Pyni ha ngi ia U Kpa?” ¹⁰Hato mem pat ngeit ba nga don ha U Kpa bad ba U Kpa u don ha nga? Kita kiei kiei kiba nga la

iathuh ha phi kim shym la wan na nga. U Kpa u im ha nga bad ba u dang iai trei ia la ki kam haduh mynta. ¹¹Ngeit ia nga haba nga ong ba nga long ha U Kpa bad ba U Kpa u long ha nga. Lane to ngeit namar kine ki kambah kiba nga la la leh.

¹²“Da shisha nga ong ha phi ba uno uno uba ngeit ha nga un leh ia kijuh kiei kiei kiba nga la leh bad kin leh ruh kham khraw ban ia kiba nga la leh, namar ba ngan sa leit noh sha U Kpa. ¹³Lada phi pan ia kaei kaei ruh ha ka kyrteng jong nga, ngan leh ia ka na ka bynta jong phi. Te ka burom U Kpa kan ioh long ba la pynpaw ha U Khun. ¹⁴Lada phi pan kaei kaei ruh na nga ha ka kyrteng jong nga, ngan leh ia kata.

Ka Jingkular İa U Mynsiem Bakhuid

¹⁵“Lada phi ieid ia nga, phin leh ia kata baroh kaba nga hukum. ¹⁶Ngan pan na U Kpa bad un ai ha phi ia uwei pat u Nongiarap^a u ban İaisah bad phi junom. ¹⁷Uta U Nongiarap u dei U Mynsiem^b ka jingshisha. Ki brieve jong ka pyrthei kim lah ban pdiang ia u, namar kim lah ban İohi ia u lymne ithuh ia u. Hynrei phi phi ithuh ia u. U İaisah bad phi bad un long lem bad phi.

¹⁸“Ngan ym İehnoh noh ia phi marwei kum ki khun swet. Ngan sa wan pat sha phi. ¹⁹Sa khyndiat por nangne ki brieve jong ka pyrthei kin ym İohi shuh ia nga. Hynrei phi phin İohi ia nga. Phin im namar ba nga im. ²⁰Ha kata ka sngi phin tip ba nga long ha U Kpa. Phin tip ruh ba phi long ha nga bad ma nga ha phi. ²¹Kita kiba ieid shisha ia nga ki dei kita kiba ym tang ba ki tip ia ki hukum jong nga hynrei ki kohnguh ruh ia ki. U Kpa jong nga un ieid ia kiba kum kita ki brieve bad nga ruh ngan ieid ia ki. Ngan pynpaw ruh İalade ha ki.”

²²Hadien kata u Judas, ym u Judas Iskariot, u la ong, “Trai, da kumno men pynpaw İalade ha ngi bad ym sha ka pyrthei?”

²³U Jisu u la jubab, “Baroh kita kiba ieid ia nga kin kohnguh ia ka jinghikai jong nga. U Kpa jong nga un ieid ruh ia ki. Ma nga lem bad U Kpa jong nga ngin wan ha

ki bad ngin İaisah lem bad ki. ²⁴Hynrei uno uno u bym ieid ia nga um kohnguh ia ka jinghikai jong nga. Kane ka jinghikai kaba phi la İohsngew kam long ka jong nga hi. Ka long na U Kpa jong nga uba la phah ia nga.

²⁵“Nga la iathuh ha phi ia kine kiei kiei mynba nga la don lem bad phi. ²⁶Hynrei uta U Nongiarap un hikai ia phi bad un pynkynmaw ia kata baroh kaba nga la iathuh ha phi. Une U Nongiarap u dei U Mynsiem Bakhuid ia uba U Kpa un phah ha ka kyrteng jong nga.

²⁷“Nga İehnoh ha phi ia ka jingsuk. Ka dei ka jingsuk jong nga kaba nga ai ha phi. Kata ka jingsuk kaba nga ai ha phi kam long kumba ka pyrthei ka ai. Naba kumta wat sngewkhuslai. Wat sngewsheptieng ruh. ²⁸Phi la İohsngew ia nga ba nga ong ha phi, ‘Ngan sa leit noh, hynrei ngan sa wan pat sha phi.’ Lada phi ieid ia nga, phi la dei ban sngewkmen ba nga leit phai pat sha U Kpa, namar ba U Kpa u kham khraw ban ia nga. ²⁹Nga la iathuh ha phi ia kane mynta, ha shuha ba kan jia. Te haba kan sa jia, phin İoh ngeit.

³⁰“Ngan ym İoh İakren slem shuh bad phi. U nongsynshar jong kane ka pyrthei u la wan. Um donbor halor jong nga. ³¹Hynrei ka pyrthei ka dei ban tip ba nga ieid ia U Kpa. Kumta nga la leh ia kata kaba U Kpa u la hukum ia nga ban leh.

“Ale mynta, ia ngin İaleit noh.”

U Jisu Kum U Dieng Sohwaif

15 ¹U Jisu u la ong, “Nga long u dieng sohwaif ba shisha bad U Kpa jong nga u long u nongsumar brisoh. ²U khet noh ia ka tnad baroh kaba ha nga ka bym seisoh. U ngor ruh ia kata ka tnad kaba seisoh khnang ban pynkreh ia ka ba kan seisoh khambun. ³Ka jinghikai kaba nga la ai sha phi ka pynkreh ia phi khnang ba phin sei soh khambun. ⁴To İaineh ha nga bad nga ruh ha phi. Ym don ka tnad kaba lah ban seisoh dalade hi. Ka dei ban İaineh ha u metbah. Ka long kumjuh bad phi. Phim lah ban seisoh nalade hi lymda phi İaineh ha nga.

⁵“Nga long u dieng sohwaif bad ma phi pat ki tnad. Lada phi İaineh ha nga bad ma nga ha phi, phin sei soh shibun. Hynrei lada phim İaineh ha nga phin ym lah ban leh ei ei ruh em. ⁶Lada phim İaineh ha nga, phin long kum ka tnad kaba tyrkhong ia kaba la bret noh shabar. Baroh ki tnad dieng kiba İap kum kita la ju lum bad bret ruh ia ki ha ka ding ia ka ban thang. ⁷To

^a 14:16 U Nongiarap Lane “U Nongpyntngen.” U Mynsiem Bakhuid (peit ruh “MYNSIEM BAKHUID” ha ka Thup Ktien) Peit ruh ha ka dkhot 26.

^b 14:17 U Mynsiem Ka Jingshisha U Mynsiem Bakhuid (peit “Mynsiem Bakhuid” ha ka Thup Ktien). Ka la long ka kam jong u ban İarap ia ki synran U Jisu ban sngewthuh ia ka jingshisha jong U Blei. Peit İo. 16:13.

iaineh ha nga bad bud ruh ia ki jinghikai jong nga. Lada phi leh ia kane, phi lah ban pan ia kaei kaei kaba phi kwah bad yn ai ia kata ha phi. ⁸Pyni ba phi long ki synran jong nga da kaba phi sei soh shibun. Kane kan pyndonburom ia U Kpa jong nga.

⁹Nga la ieid ia phi kumba U Kpa u la ieid ia nga. To iaينه te ha ka jingieid jong nga. ¹⁰Nga la sumar ia ki hukum U Kpa jong nga, kumta nga la iaينه ha ka jingieid jong u. Ha kajuh ka rukom, lada phin sumar ia ki hukum jong nga, phin iaينه ha ka jingieid jong nga. ¹¹Nga la iaathuh ha phi ia kine kiei kiei khnang ba phin ioh ia ka jingkmn ba shisha kaba nga don. Nga mon ba phin long kiba dap da ka jingkmn ba janai. ¹²Kane ka long kaei kaba nga la hukum ia phi: To ia ieid iwei ia iwei kumba nga la ieid ia phi. ¹³Ka jingieid kaba khraw kaba ki brieve ki lah ban pyni ka long ban aiti noh ia la ka jingim na ka bynta ki paralok jong ki. ¹⁴Phi long ki paralok jong nga, lada phi leh ia kaei kaba nga hukum ia phi ban leh. ¹⁵Ngam khot shuh ia phi ki shakri, namar ki shakri kim tip ia kaei kaba u kynrad jong ki u leh. Hynrei nga khot ia phi ki paralok, namar nga la iaathuh ha phi baroh ia kata kaba U Kpa jong nga u la iaathuh ha nga.

¹⁶Phim shym la jied ia nga, hynrei nga nga la jied ia phi bad nga la ai ha phi ia kane ka kam: ban leit bad ban sei soh bad u soh u ban iaينه. Te U Kpa un ai ha phi ia kaei kaei kaba phi pan ha ka kyrteng jong nga. ¹⁷Kane ka long ka hukum jong nga: To ia ieid markylliang.

U Jisu U Maham Ia La Ki Synran

¹⁸“Lada ka pyrthei ka shun ia phi, to kynmaw ba ki la shun ia nga nyngkong. ¹⁹Lada phi long ki jong ka pyrthei, ka pyrthei kan jin da la ieid ia phi kumba ka ieid ia la ki jong. Hynrei nga la jied ia phi ba phin long kiba iapher na kita kiba ha ka pyrthei. Namar ba phim long ki jong ka pyrthei dei na kata ka daw ka pyrthei ka shun ia phi.

²⁰“To kynmaw ia ka jinghikai kaba nga la hikai ha phi: Ki shakri kim long halor ia la ki kynrad. Lada ki brieve ki la leh bein ia nga, kin leh ruh kumta ia phi bad lada ki la kohnguh ia ka jinghikai jong nga, kin kohnguh ruh ia ka jong phi. ²¹Kin leh ia phi ia kata baroh kaba ki la leh ia nga, namar ba phi long ki jong nga bad kim shym la ithuh ia uta uba la phah ia nga. ²²Lada ngam shym la wan ban kren ia ki brieve jong ka pyrthei, kin ym jin da la long kiba

rem na kata ka pop. Hynrei ba mynta nga la kren ia ki. Kumta kim don ei ei shuh ban ai daw namar ki pop jong ki.

²³“Uno uno uba shun ia nga u shun ruh ia U Kpa jong nga. ²⁴Nga la leh ia kiei kiei kiba ym don ba la leh hapdeng ki brieve jong ka pyrthei. Lada ngam shym la leh ia kita kiei kiei, kin ym jin da la long kiba rem na ka pop. Hynrei ki la iohi ia kaei kaba nga la leh pynban ki shun ia nga bad ia U Kpa jong nga. ²⁵Kane baroh ka la jia ban pyndep ia kata ba la thoh ha ka hukum jong ki: ‘Ki la shun ia nga khlem daw.’

²⁶“Ngan sa phah ha phi ia U Nongiarap na U Kpa. Uta U Nongiarap uba long U Mynsiem ka jingshisha uba wan na U Kpa. Haba un wan, un sa iaathuh shaphang jong nga. ²⁷Phin sa iaathuh ha ki brieve shaphang jong nga ruh, namar phi la don lem bad nga naduh kaba sdang.

16 ¹“Nga la iaathuh ha phi ia kine kiei kiei khnang ba phin ym duh noh ia la ka jingngeit haba phi ia kynduh ia ki jingjynjar. ²Kin kyntait noh ruh ia phi na ki synagog. Ha ka jingshisha, ka por kan sa poi ha kaba kin pyrkhath ba da kaba pyniap ia phi ki ai ia ka jingshakri na ka bynta U Blei. ³Kin leh ia kane namar ba kim shym la ithuh ia U Kpa bad kim shym la ithuh hi ruh ia nga. ⁴Nga la iaathuh ia kane baroh mynta ha phi ban pynkreh ia phi. Kumta haba ka por kan wan ba kine kiei kiei kin jia, phin kynmaw ba nga lah dep ban iaathuh lypa ha phi.

Ka Kam U Mynsiem Bakhuid

“Ngam shym la iaathuh ha phi ia kine kiei kiei ha kaba sdang, namar nga la don lem bad phi. ⁵Hynrei mynta ngan sa leit phai noh sha uta uba la phah ia nga bad ym shym la don uwei ruh na phi uba la kylli ia nga, ‘Shano men sa leit?’ ⁶Pynban la pyndap ia phi da ka jingsngewsih namar ba nga la iaathuh ha phi ia kane baroh. ⁷Da shisha nga ong ha phi, kan khambha na ka bynta jong phi ba nga ngan leit noh. Nga ong ia kane namar haba ngan leit noh ngan phah ia U Nongiarap sha phi. Hynrei lada ngam leit noh, U Nongiarap un ym ioh wan.

⁸“Haba U Nongiarap un wan, un pynkynduh ia ki brieve jong ka pyrthei shaphang ka pop, ka hok bad shaphang ka jingbisha de. ⁹Un pynkynduh ba ki long kiba rem na ka pop, namar ba kim shym la ngeit ha nga. ¹⁰Un pynkynduh ia ki shaphang ka hok, namar ba ngan leit noh sha U Kpa bad phin ym iohi shuh ia

nga. ¹¹Un pynkynduh ruh shaphang ka jingbishar, namar ba ia u nongsynshar jong ka pyrthei la dep rai rem lypa.

¹²“Nga don shibun kiei kiei ban iathuh ha phi, hynrei ka long palat than eh ia phi ban pdiang mynta. ¹³Hynrei ynda U Mynsiem ka jingshisha un wan, un ialam ia phi sha ka jingshisha baroh. Un ym kren ia ki ktien nalade hynrei tang ia kata kaba u iohsngew bad un iathuh ha phi ia kiei kiei ruh ki ban sa jia. ¹⁴U Mynsiem ka jingshisha un pyndonburom ia nga da kaba iathuh ha phi ia kaei kaba u iohpdiang na nga. ¹⁵Baroh kata kaba U Kpa u don ka long ka jong nga. Na kata ka daw nga ong ba U Mynsiem un iathuh ha phi ia kaei kaba u iohpdiang na nga.

Ka Jingsngewsih Kan Kylla Sha Ka Jingkmen

¹⁶“Khyndiat por hadien phin ym lah shuh ban iohi ia nga. Te hadien khyndiat por pat phin sa iohi biang ia nga.”

¹⁷Katto katne na ki synran ki la kren para ma ki, “U mut aiu haba u ong, ‘Khyndiat por hadien phin ym lah shuh ban iohi ia nga. Te hadien khyndiat por pat phin sa iohi biang ia nga? Ka mut aiu ruh haba u ong, ‘Ngan sa leit noh sha U Kpa?’ ¹⁸Ki la kylli ruh, ‘U mut aiu da kaba ong ‘khyndiat por? Ngim sngewthuh ia kaei ba u kren.’”

¹⁹U Jisu u la iohi ba ki synran ki la kwah ban kylli ia u shaphang kane. Kumta u la ong ha ki, “Hato phi ia kylli paralok hi nga mut aiu haba nga ong, ‘Khyndiat por hadien phin ym lah shuh ban iohi ia nga. Te hadien khyndiat por pat phin sa iohi biang ia nga?’ ²⁰Da shisha nga ong ha phi, phin sa iam bad sngewsih, hynrei ka pyrthei kan kmen. Phin sngewsih, te hynrei kata ka jingsngewsih jong phi kan sa kylla sha ka jingkmn.

²¹“Haba ka brier kan sa kha ia la i khun, ka don hapdeng ka jingsuh, namar ba ka por jong ka ka la poi. Hynrei ynda ka la dep kha, ka klet noh ia baroh ka jingpang namar ba ka la sngewkmn eh ba ia i khun la kha sha ka pyrthei. ²²Kan long kumjuh bad phi. Mynta phi sngewsih, hynrei ngan sa wan jngoh pat ia phi, te phin sa sngewkmn pat. Phin ioh ia ka jingkmn ha kaba yn ym don mano mano ba lah ban kniehnoh ia ka na phi. ²³Ha kata ka sngi phin ym kylli ei ei shuh na nga. Da shisha nga ong ha phi, U Kpa jong nga un ai ha phi ia kaei kaei kaba phin pan ha ka kyrteng jong nga. ²⁴Phim pat la ju pan ei ei ruh em ha ka kyrteng jong nga. Hynrei

pan ha ka kyrteng jong nga te phin sa iohpdiang bad phin ioh ruh ia ka jingkmn kaba shlei.

Ka Jingjop Noh Thiaw Ia Ka Pyrthei

²⁵“Nga la iathuh ha phi ia kine kiei kiei, da kaba kren ha ki pharshi. Hynrei ka por kan poi ba ngan ym kren shuh ha ki pharshi, hynrei ngan kren bad phi ha ki ktien kiba shai shaphang U Kpa. ²⁶Te ha kata ka sngi phin pan na U Kpa ia kiei kiei ha ka kyrteng jong nga. Ngam ong ba ngan pynpan ma nga na U Kpa na ka bynta jong phi. ²⁷Naba U Kpa u ieid ia phi kumba u la ieid ia nga bad u ieid ia phi namar ba phi la ngeit ba nga la wan na U Blei. ²⁸Nga la wan na U Kpa sha kane ka pyrthei bad mynta ngan iehnoh ia ka pyrthei ban leit phai pat sha la U Kpa.”

²⁹Te ki synran jong u ki la ong, “Mynta shisha me la kren sha ngi ha kaba shai. Mem shym la kren shuh ha ki pharshi. ³⁰Ngi lah ban iohi mynta ba me tip lut ia kiei kiei baroh. Me la jubab ia ki jingkylli jong ngi wat ha shuwa ba ngin kylli. Kane ka la pynngeit ia ngi ba me la wan na U Blei.”

³¹U Jisu u la ong, “Te mynta phi ngeit? ³²To sngap ia nga. Ka por kan jia ha kaba yn sa pynsakma ia phi la ka jong ka jong. Ha ka jingshisha, kata ka por ka lah long lypa mynta hangne. Phin sa iehnoh ia nga bad ngan sa sah tang marwei. Hynrei ngam long da shisha marwei, namar uta U Kpa u don lem bad nga.

³³“Nga la dep iathuh ha phi ia kine kiei kiei khnang ba phin ioh ka jingsuk ha nga. Ha kane ka pyrthei phin shem ia ki jingjynjar. Hynrei to long shlur! Nga la dep jop ia ka pyrthei!”

U Jisu U Duwai Na Ka Bynta Ialade Bad Ki Synran

17 ¹Hadien ba U Jisu u la dep ban ong ia kine kiei kiei, u la khmied sha bneng bad u la duwai, “Ko Pa, ka por ka la poi. To pyndonburom ia la U Khun khnang ba U Khun ruh un ioh ban pyndonburom ia me. ²Me la ai ha U Khun ia ka bor halor ki brier baroh khnang ba un lah ban ai ka jingim ba bymjukut ha kita ia kiba me la ai ha u. ³Kane ka long ka jingim ba bymjukut: ba ki brier kin ithuh ia me, U Blei uba tang ma me uba shisha bad ba kin ioh ithuh ia U Jisu Khrist, uta ia uba me la pah. ⁴Nga la pyndep ia ka kam kaba me la ai ha nga ban leh. Nga la pyndonburom ia me ha ka pyrthei. ⁵Mynta, ko Pa, to pyndonburom

ia nga lem bad me da kata ka burom kaba nga la don lem bad me ha shuwa ban thaw ia ka pyrthei.

⁶“Me la ai ha nga ki brieve na ka pyrthei. Nga la pynpaw ha ki uei me long. Ki long ki jong me bad me la ai ia ki ha nga. Ki la kohnguh ia ki jinghikai jong me. ⁷Mynta ki tip ba baroh kata kaba nga don ki long na me. ⁸Nga la iathuh ha ki ia ki ktien kiba me la ai ha nga bad ki la pdiang ia ki. Ki la sngewthuh ia ka jingshisha ba nga la wan na me bad ki la ngeit ba la phah ma me ia nga. ⁹Nga duwai na ka bynta jong ki mynta. Ngam duwai na ka bynta ki brieve jong ka pyrthei, hynrei na ka bynta kine kiba me la ai ha nga, namar ba ki long ki jong me. ¹⁰Baroh kaba nga don ki long ki jong me bad baroh ki jong me ki long ruh ki jong nga. Bad ia ka burom jong nga la iohi ha ki.

¹¹“Mynta nga la wan phai sha me. Ngan ym don sah ha ka pyrthei, hynrei kine ki synran jong nga kin iai don ha ka pyrthei. Ko Kpa Bakhuid, to sumar ia ki da ka bor ka kyrteng jong me kaba me la ai ha nga. Te kin ia long kawei, kumba ma nga bad me ngi ia long. ¹²Katba nga dang don lem bad ki, nga la sumar ia ki da ka bor ka kyrteng jong me, kata ka kyrteng kaba me la ai ha nga. Nga la iada ia ki baroh hynrei uwei na ki u la jot noh, uta u khun ka jingjot. Kane ka long ban pyndep ia kaei ba ka jingthoh Bakhuid ka la kren.

¹³“Nga la wan sha me mynta. Hynrei nga duwai ia kine kiei kieb katba nga dang don ha ka pyrthei. Nga la ong ia kane khnang ba kine ki synran kin lah ban ioh ia ka jingkmn kaba shisha kaba nga don. Nga kwah ia ki ba kin long kiba dap da ka jingkmn kaba janai. ¹⁴Nga la ai ha ki ia ka jinghikai jong me. Bad ka pyrthei ka la shun ia ki, namar ba kim long shuh jong kata ka pyrthei, kumba ma nga ruh ngam long jong ka pyrthei.

¹⁵“Ngam duwai ba men shim noh ia ki na ka pyrthei. Hynrei nga duwai ba men sumar ia ki na uta u Byрман. ¹⁶Kim long shuh jong ka pyrthei, kumba nga ruh ngam long jong ka pyrthei. ¹⁷Pynlong ia ki kiba la khreh na ka bynta ka kam jingshakri jong me lyngba ka jingshisha ka jong me. Ka jinghikai jong me ka long ka jingshisha. ¹⁸Nga la phah ia ki sha ka pyrthei, kumba me la phah ia nga sha ka pyrthei. ¹⁹Nga la pynkhreh janai ialade ban iohi shakri ia me. Nga la leh ia kane na ka bynta jong ki, khnang ba ma ki ruh kin ioh long kiba bit na ka bynta kata ka kam jingshakri.

²⁰“Ngam duwai tang na ka bynta kine ki synran hynrei na ka bynta kita ruh ki ban sa ngeit ha nga da ka jinghikai jong ki. ²¹Ko Pa, nga duwai ba kita baroh kiba ngeit ha nga kin ioh long kawei. Kumba ma me ha nga bad ma nga ha me. Nga duwai ba ma ki ruh kin ioh long kawei ha ngi. Te ka pyrthei kan ngeit ba me la phah ma me ia nga. ²²Nga la ai ha ki ka burom kaba me la ai ha nga. Nga la ai ha ki ia kane ka burom khnang ba kin lah ban long kawei, kumba ma me bad nga ngi ia long kawei. ²³Ngan long ha ki bad ma me ha nga. Ba kumta kin ioh long janai ha ka jinglong kawei. Te ka pyrthei kan tip ba la phah ma me ia nga bad ba me la ieiid ia ki kumjuh kumba me la ieiid ia nga.

²⁴“Ko Pa, nga kwah ba kine ia kiba me la ai ha nga kin ioh ban long lem bad nga hangno hangno ha kaba nga don. Nga kwah ia ki ba kin iohi ia ka burom jong nga, kata ka burom kaba me la ai ha nga namar ba me la ieiid ia nga naduh shuwa ban thaw ia ka pyrthei. ²⁵Ko Pa, me long tang ma me uba leh ia kaba hok. Ka pyrthei kam shym la ithuh ia me, hynrei nga ithuh ia me bad kine ki synran jong nga ki tip ba la phah ma me ia nga. ²⁶Nga la pynpaw ha ki uei me long bad ngan iai pynpaw pat ha ki. Te ki ruh kin ioh ia kajuha ka jingieid kumba me la ieiid ia nga bad ngan shong sah ha ki.”

La Kem Ia U Jisu

(Mt. 26:47-56; Mk. 14:43-50; Lk. 22:47-53)

18 ¹Haba U Jisu u la dep ia ka ban duwai, u la mih lem bad la ki synran bad leit sha shiliang ka Them Kidron. U la leit sha ka kper kaba don hangta, ki synran jong u ki la don lem bad u.

²U Judas, uta uba la aiti noh ia U Jisu, u la tip hangno ba ka don kane ka jaka. U la tip namar ba U Jisu bunsien u ju iashem bad la ki synran hangta. ³Kumta u Judas u la ialam ia ka kynhun ki shipai sha kata ka kper, ryngkat bad ki nongap pahara jong ki lyngdoh ba kham dongmat bad ruh ki Pharis. Ki da rah ia ki dongmusa, ki sharak bad ki atiar ialeh.

⁴U Jisu u la tip ia kata baroh ka ban sa jia ia u. Kumta u la leit ban iashem ia ki bad u la kylli, “Iano ba phi iawad?”

⁵Ki la jubab, “Ia U Jisu na Nasaret.”

U la ong, “Nga long U Jisu.” U Judas, uta uba la aiti ia U Jisu, u la ieng lang hangta lem bad ki. ⁶Haba U Jisu u la ong, “Nga long U Jisu,” kita ki brieve ki la kynran dadien bad ki la kyllon ha madan.

⁷U la kylli pat ia ki, “İano ba phi iawad?”
Ki la ong, “İa U Jisu uba na Nasaret.”

⁸U Jisu u la ong, “Nga la iathuh ha phi ba nga long U Jisu. Lada phi iawad ia nga, ai ba kine kiwei pat kin leit noh kiba laitulid.”⁹Kane ka long ban pynpaw ia ka jingshisha ia kaei kaba U Jisu u la lah kren kham mynshuwa: “Ngam shym la duh noh kawei ruh na kita kiba me la ai ha nga.”

¹⁰U Simon Petros uba la don ia ka waitlam, u la sei ia ka bad u la pom ia u Malkhos, u shakri jong u rangbah lyngdoh bad mait ia ka shkor kamon jong.¹¹U Jisu u la ong ia u Petros, “To buh noh ia kato ka waitlam jong me ha ka jingsop! Nga dei ban dih na kata ka khuri kaba U Kpa u la ai ha nga.”

La Wallam İa U Jisu Hakhmat U Annas

(Mt. 26:57–58; Mk. 14:53–54; Lk. 22:54)

¹²Te kita ki shipai lem bad ki rangbah jong ki ha ryngkat ki nongap pahara kiba long ki Jiw ki la kem ia U Jisu. Ki la khum ia u
¹³bad wallam ia u sha u Annas, u kthaw kurim u Kaiaphas. Te u Kaiaphas u la long u rangbah lyngdoh ha kata ka snem.¹⁴U la long ma u ruh uba la aibuit ia kiwei pat ki para nongialam Jiw ba kan khambha ba uwei un iap na ka bynta kiba bun.

U Petros U La Len İa U Jisu

(Mt. 26:69–70; Mk. 14:66–68; Lk. 22:55–57)

¹⁵Te U Simon Petros lem bad uwei pat u synran U Jisu ki la leit lem bad U Jisu. Uta u synran uba la ju ithuh ia u rangbah lyngdoh. Kumta u la leit bad U Jisu sha ka phyllaw ka iing u rangbah lyngdoh.¹⁶Hynrei u Petros u la ap shabar hajan kata ka khyrdop. Uta u synran uba ithuh ia u rangbah lyngdoh u la mih shabar bad u la iakren bad u nongap khyrdop. Hadien kata u la wallam ia u Petros shapoh.¹⁷Ka khynnah kynthei ha ka khyrdop ka la ong ia u Petros, “Me ruh mem long uwei na ki synran jong utai u briew?”

U Petros u la jubab, “Em, Ngam long!”

¹⁸Ka la long ka por kaba khriat, kumta ki shakri bad ki nongap pahara ki la thang ding. Ki la ia ieng sawdong jong ka, ki da pynsyaid ialade bad u Petros ruh u la ieng lang bad ki.

U Rangbah Lyngdoh U La Kylli Jingkylli İa U Jisu

(Mt. 26:59–66; Mk. 14:55–64; Lk. 22:66–71)

¹⁹U rangbah lyngdoh u la kylli jingkylli ia U Jisu shaphang ki synran jong u bad kaei ruh kaba u la hikai ia ki.²⁰U Jisu u la jubab, “Nga la kren ha kaba paw sha baroh ki briew. Nga la ju hikai ruh ha ki synagog

bad ka phyllaw ka Templ. Baroh ki Jiw ki la iawan lang hangta. Ngam ju kren ia kaei kaei ha kaba rieh.²¹Naba kumta balei ba me kylli ia nga? Kylli ia kita kiba iohsngew ia ka jinghikai jong nga. Ki tip ia kata baroh kaba nga la ong.”

²²Haba U Jisu u la ong ia kane, uwei na ki nongap pahara uba la ieng hangta u la thap ia U Jisu. Uta u nongap pahara u la ong, “Mem dei ban kren kumta ia u rangbah lyngdoh!”

²³U Jisu u la jubab, “Lada nga la kren ia kaei kaei kaba bakla, iathuh ia baroh hangne kaei kata ka jingbakla. Hynrei lada kaei kaba nga la kren ka long kaba dei, te balei ba me la rah kti pyrshah ia nga?”

²⁴Kumta u Annas u la phah ia U Jisu ba la khum sha u Kaiaphas u rangbah Lyngdoh.

U Petros U La Len Biang

(Mt. 26:71–75; Mk. 14:69–72; Lk. 22:58–62)

²⁵U Simon Petros katba u dang ieng hajan kata ka ding ban pynsyaid ialade, kiwei pat ki briew ki la ong ia u Petros, “Hato me ruh mem dei uwei na ki synran jong utai u briew?”

U Petros u la len ia kata. U la ong, “Em, ngam dei.”

²⁶Uwei na ki shakri u rangbah lyngdoh u la don lang hangta. U la long u ba haing jong uta u briew ia uba u Petros u la lah mait ia ka shkor jong u. Uta u shakri u la ong, “Lada ngam bakla nga la iohi ia me lem bad u ha ka kper!”

²⁷Hynrei u Petros u la ong pat, “Em, Ngam shym la don lem bad u!” Kumta kumta hi hadien ba u la ong ia kane, u syiar u la kynih.

La Wallam İa U Jisu Hakhmat U Pilat

(Mt. 27:1–2, 11–31; Mk. 15:1–20; Lk. 23:1–25)

²⁸Te kita ki nongap pahara ki la ialam noh ia U Jisu na ka iing u Kaiaphas sha ka kut U Lat ka hima Rom. Ka la long dang step eh. Ki Jiw te kim treh satia ban leit rung hangta ioh ba kin pyntngit^a ialade, namar ba ki kwah ban bam ia ka Jingkhawai Niam ka Jinglait.²⁹Kumta u Pilat u la leit sha ki bad u la kylli, “Kaei ka jingleh bakla ba phi mudui ba une u briew u la leh?”

³⁰Ki la jubab, “U la long u briew uba sniew. Na kata ka daw ngi la wallam ia u sha me.”

^a 18:28 pyntngit Kaba leit sha ka jaka jong ki Jentil kan pynsniew dur ia kata ka jingpynkhuid kyrpang kaba ki Jiw ki leh ban pynkhreh ialade kiba bit nam na ka bynta ka jingmane. Peit İo. 11:55.

³¹U Pilat u la ong ia ki, "To khmih hi ma phi bad to bishar ia u kat kum ki aiñ jong phi."

Kita ki nongialam Jiw ki la ong, "Ka aiñ jong me kam shah ia ngi ban pynshitom iano iano da kaba pyniap ia ki."³²Kane ka long ban pynpaw ia ka jingshisha kaba U Jisu u la dep kren ha kano ka rukom un sa iap.

³³Te u Pilat u la rung pat shapoh ka kut. U la khot ia U Jisu bad u la kylli ia u, "Hato me long u syiem jong ki Jiw?"

³⁴U Jisu u la ong, "Hato kata ka dei ka jingkylli jong me hi, ne kiwei pat ki brieve ki la iathuh ha me shaphang jong nga?"

³⁵U Pilat u la ong, "Ngam dei u Jiw! Ki dei ki brieve ki jong me bad ki lyngdoh kiba kham hakmat kiba la wallam ia me hakmat jong nga. Kaei ka jingbakla ba me la leh?"

³⁶U Jisu u la ong, "Ka hima jong nga kam long na kane ka pyrthei. Lada ka long, ki shakri jong nga kin jin da la ialeh khnang ban ym aiti ia nga sha ki nongialam Jiw. Em, ka hima jong nga kam long kaba kynja pyrthei."

³⁷U Pilat u la ong, "Haba kumta me long u syiem."

U Jisu u la jubab, Ka long kaba dei ba me ong ba nga long u syiem. La kha ia nga na ka bynta kane: ban iathuh ha ki brieve shaphang ka jingshisha. Na kata ka daw nga la wan sha ka pyrthei. Bad baroh kiba long na ka jingshisha ki shahshkor ia nga."

³⁸U Pilat u la ong, "Kaei ka jingshisha?" Hadien kata u la leit pat sha ki nongialam Jiw bad u la ong ia ki, "Ngam shem kano kano kaba pyrshah ia une u brieve.³⁹Hynrei ka long kawei na ki rukom jong phi ba ngan pyllait noh ia uwei na ki nongsah byndi sha phi ha ka por ka niam ka Jinglait. Phi kwah ia nga ba ngan pyllait noh ia une 'u syiem jong ki Jiw?"

⁴⁰Ki la pyrta sha u, "Em, ym ia u! Pyllait ia u Barabbas!" u Barabbas u dei u nongleh be-aiñ.

19¹Te u Pilat u la hukum ban ialam noh ia U Jisu bad ban sympat ia u.²Ki shipai ki la thain ka pansngiat ia u na ki dieng shiah bad ki la pynphong ha ka khlieh jong u. Nangta ki la pynkup ia ka jainkup ba saw jngum ha u.³Ki da iai wan bad ong ia u, "Khublei u Syiem jong ki Jiw!" Bad ki da shoh ia u na ka dur khmat.

⁴U Pilat u la wan pat shabar bad u la ong ia ki nongialam Jiw, "Hakhmih nga wallam sha phi ia U Jisu. Nga kwah ba phin

tip ba ngam shym la shem kano kano ka daw ban pynrem ia u."⁵Te U Jisu u la mih shabar ba la pynphong pansngiat shiah bad ka jain saw jngum. U Pilat u la ong ia ki Jiw, "Hakhmih une u brieve!"

⁶Haba kita ki lyngdoh kiba kham hakmat bad ki nongap pahara kiba long ki Jiw ki la iohi ia U Jisu ki la pyrta, "Sahnarphna ia u! Sahnarphna ia u!"

Hynrei u Pilat u la jubab, "To shim ma phi ia u bad to sahnarphna hi dalade. Ngam shem kaei kaei ba ngan pynrem ia u."

⁷Ki nongialam Jiw ki la jubab, "Ngi don ka hukum kaba ong ba u dei ban iap, namar ba u la kam ba u long U Khun U Blei."

⁸Haba u Pilat u la iohsngew ia kane, u la nang kham sheptieng shuh shuh.⁹Kumta u la leit phai pat shapoh la ka kut bad u la kylli ia U Jisu, "Nangno me long?" Hynrei U Jisu um shym la jubab ia u.¹⁰U Pilat u la ong, "Me kyntait ia ka ban kren ia nga? Kynmaw, nga don ia ka bor ban pyllait ia me lane ban pyniap ia me da kaba sahnarphna."

¹¹U Jisu u la jubab, "Kata ka bor kaba me don halor jong nga ka dei ka bor ba la ai ha me da U Blei. Te kumta uta uba la aiti noh ia nga ha me u long uba rem ha ka pop kaba kham khraw."

¹²Hadien kane, u Pilat u la pyrshang ban pyllait noh ia U Jisu. Hynrei ki nongialam Jiw ki la pyrta, "Uno uba pynlong syiem ialade u ialeh pyrshah ia u Kaisar. Kumta lada me pyllait noh ia une u brieve, kata ka mut me dei u lok jong u Kaisar."

¹³Haba u Pilat u la iohsngew ia kane, u la wallam ia U Jisu sha kata ka jaka ba la khot "Ba la siang da ki Maw shtah," ia kaba la khot ha ka ktien Hebru *Gabbatha*. U Pilat u la shong ha ka jaka shong bishar hangta.¹⁴Ka la long te la jan shiteng sngi ha ka sngi Pynkhreh^d ia ka taew ka niam Ka Jinglait. U Pilat u la ong ia ki Jiw, "Hakhmih u syiem jong phi!"

¹⁵Ki la pyrta, "To shim noh ia u! To shim noh ia u! Pyniap ia u da kaba sahnarphna!"

U Pilat u la kylli ia ki, "Phi kwah ba ngan pyniap ia u syiem jong phi da kaba sahnarphna?"

Kita ki lyngdoh kiba kham hakmat ki la jubab, "ngi don tang uwei u syiem bad uta u dei u Kaisar!"

¹⁶Kumta u Pilat u la aiti noh ia U Jisu sha ki, ia ka ban sahnarphna.

^d 19:14 Ka Sngi Jingpynkhreh Ka Sngi Thohdieng, ka sngi ha shuwa ka sngi Sabbaton.

La Sahnarphna İa U Jisu

(Mt. 27:32-44; Mk. 15:21-32; Lk. 23:26-39)

Ki shipai ki la İalam noh İa U Jisu.¹⁷U da bah İa la ka diengphna sha ka jaka ba la khot “Ka Jaka jong ka Maloi Khlieh.” Ha ka Hebru İa kane ka jaka la khot “Golgotha.”¹⁸Hangta ki la sahnarphna İa U Jisu. Ki la sahnarphna ruh İa ki ar ngut kiwei pat, uwei sha kawei ka liang bad uwei sha kawei pat ka liang bad İa U Jisu hapdeng.

¹⁹U Pilat u la bthah ban thoh İa ka dak bad ban wah ruh İa ka ha ka diengphna. Kata ka dak ka ong, “U JISU NA NASARET, U SYIEM JONG KI JIW.”²⁰İa kata ka dak la thoh ha ka ktien Hebru, Latin bad Grik. Kiba bun ki Jiw ki la pule İa kane ka jingthoh, namar ka jaka ha kaba la sahnarphna İa U Jisu ka long hajan ka nongbah.

²¹Kita ki lyngdoh kiba kham hakmat ki la ong İa u Pilat, “Wat thoh, ‘U Syiem jong ki Jiw.’ Hynrei to thoh, ‘Une u briew u la ong, Nga long u Syiem jong ki Jiw.’”

²²U Pilat u la jubab, “Ngan ym pynkylla İa kaei kaba nga la thoh.”

²³Hadien ba ki shipai ki la sahnarphna İa U Jisu, ki la shim İa ki jaiñkup jong u bad ki la İabynta ha ki saw bynta. Baroh na ki, ki la İa İoh mar shibynta. Ki la shim ruh İa ka jingphong jong u. Ka la long te kawei ka jaiñ ba la shu thaiñ naduh khlieh haduh trai.²⁴Kumta kita ki shipai ki la İa ong, “Ngim dei ban tar İa ka. To ngin shu İa khalai ban tip mano u ban İoh İa ka.” Kane ka la jia ban pyndep İa kaei kaba ka Jingthoh Bakhuid ka la ong:

“Ki la İasam İa ki jaiñ jong nga hapdeng
jong ki,
bad ki la İa khalai İa ka jingphong jong
nga.” *Salm 22:18*

Kumta kita ki shipai ki la leh İa kane.

²⁵Ka kmie U Jisu ka la İeng hajan ka diengphna jong u. Ka para jong ka ruh ka la İa İeng lang hangta lem bad ka Mari ka tnga u Klophas bad ka Mari nong Magdala.²⁶U Jisu u la İohi İa la ka kmie. U la İohi ruh İa u synran İa uba u kham İeid ba u da İeng hangta. U la ong İa la ka kmie, “Ko ka briew, hakhmih u khun jong pha.”²⁷Hadien kata u la ong İa uta u synran, “Hakhmih ka kmie jong me.” Te naduh kata ka por, une u synran u la shim İa ka kmie U Jisu ban sah lang ha ka İing jong u.

U Jisu U Dkut Mynsiem

(Mt. 27:45-56; Mk. 15:33-41; Lk. 23:44-49)

²⁸Kham hadien, U Jisu haba u la sngewthuh ba la lah pyndep İa kiei kiei baroh. Ban pynskhem İa ka Jingthoh Bakhuid u la ong,

“Nga sliang.”²⁹La don hangta shi khiew ka waiñ kaba jew, kumta kita ki shipai ki la wieh İa u sponj ha ka bad ki la teh İa uta ha ka tnad jong u dieng hysop bad ki la kyntiew ha ka shyntur U Jisu.³⁰Haba u la mad İa kata ka waiñ, u la ong, “La pyndep.” Hadien kata u dem İa la ka khlieh bad dkut mynsiem.

³¹Kane ka dei ka sngi Jingpynkhreh. Ka sngi kaba bud ka dei ka sngi Sabbaton ba kyrpang. Ki nongİalam Jiw kim kwah ba ki met kin sah ha ka diengphna ha ka sngi Sabbaton. Kumta ki la pan na u Pilat ban hukum ban pynkheİn noh İa ni ki kĵat jong kita ki briew.³²Kumta kita ki shipai ki la wan bad ki la pynkheİn İa ni kĵat jong kita ki briew kiba ha ka diengphna kiba don hajan U Jisu.³³Hynrei haba ki shipai ki la wan shajan U Jisu, ki la İohi ba U Jisu u la lah dkut mynsiem. Kumta kim shym la pynkheİn shuh İa ni kĵat jong u.

³⁴Hynrei uwei na ki shipai u la sum da u sum na ka krung U Jisu. Kumta kumta hi ka snam bad ka um ka la mih.³⁵Uta uba la İohi İa kane kaba la jia u la İathuh shaphang kane khngan ba ma phi ruh phin İoh ban ngeit. Kita kiei kiei kiba u la İathuh ki long kiba shisha. U tip ruh ba u İathuh İa ka jingshisha.³⁶Kine kiei kiei ki la jia ban pyndep İa kaba ka Jingthoh Bakhuid ka la kren, “Kawei ruh na ki shyieng jong u yn ym pynkheİn”³⁷bad “Ka Jaitbynriew kan khmih ha uta İa uba ki la sum.”

La Tep İa U Jisu

(Mt. 27:57-61; Mk. 15:42-47; Lk. 23:50-56)

³⁸Kham hadien, u briew uba kyrteng u Joseph na ka shnong Arimathaia u la pan na u Pilat İa ka met U Jisu. U Joseph u la long u synran U Jisu, hynrei um shym la phla paidbah İa kane hano hano ruh, namar ba u sheptieng İa ni nongİalam Jiw. U Pilat u la ong İa u Joseph ba u lah ban shim noh İa ka met U Jisu, te kumta u la wan bad u la shim noh İa ka.

³⁹U Nikodimos u la leit lem bad u Joseph. U la long uta u briew uba la wan sha U Jisu bad ban İakren bad u ha ka por mynmiet. U la wallam sawphew san kilo ka jingsleh ka jingkhleh jong ka mirr bad ka alos.⁴⁰Kine ki rangbah ki la shim İa ka met U Jisu bad ki la sop İa ka da ki jaiñ linen lem bad kita ki jingsleh. Kane ka dei ka rukom kumno ki Jiw ki ju tep İa kiba İap.⁴¹Ha kata ka jaka ha kaba la sahnarphna İa U Jisu, ka la don ka kper. Ha kata ka kper ruh ka la don ka jingtep kaba thymmai ka bym pat shym la tep İano İano ruh.⁴²Kita ki rangbah ki la buh İa met U Jisu ha kata ka jingtep

namar ba ka long hajan bad ki Jiw ki dang ia pynkreh ia ka Sabbaton jong ki.

Ka Jingmihpat U Jisu

(Mt. 28:1-10; Mk. 16:1-8; Lk. 24:1-12)

20¹Dangstep eh ha ka sngi U Trai, katba ka dang dum, ka Mari nong Magdala ka la leit sha ka jingtep. Ka la iohi ba ia uta maw uba heh ba la pynkynriah noh na ka jaka rung. ²Kumta ka la mareh sha u Simon Petros bad sha uta uwei pat u synran, ia uba U Jisu u kham ieid. Ka la ong, “Ki la shim ia U Trai na ka jingtep bad ngim tip shano ki la buh ia u.”

³Kumta u Petros bad uta u synran ki la khreh ban leit sha ka jingtep. ⁴Baroh ar ngut ki la ia mareh, hynrei uta uwei u synran u la mareh kham sted ban ia u Petros bad u la poi nyngkong ha ka jingtep. ⁵U la dem bad jngoh shapoh. U la iohi ia kita ki jaiñ linen ba ki da don hangta, hynrei um shym la leit bsut shapoh.

⁶Hadien kata u Petros u la poi ha ka jingtep bad u la leit bsut shapoh. Te u la iohi ia kita ki jaiñ linen ba ki don hangta. ⁷U la iohi ruh ia ka jaiñ kaba la sop ia ka khlieh U Jisu ba la khylliap ia ka bad ba la buh ruh ia ka kyrpang ha kawei pat ka jaka na kita kiwei pat ki jaiñ linen. ⁸Hadien kata uta uwei pat u synran u la bsut shapoh, uta keiñ uba la poi nyngkong eh ha ka jingtep. U la iohi ia kaei kaba la jia bad u la ngeit. ⁹Kine ki synran kim shym la sngewthuh ia ka jingthoh Bakhuid ba ka dei ia U Jisu ban mihpat na ka jingiap.

U Jisu U Paw Ha Ka Mari Nong Magdala

(Mk. 16:9-11)

¹⁰Hadien kata kita ki synran ki la leit phai pat sha la iing. ¹¹Hynrei ka Mari ka la ieng shabar ka jingtep, ka da iam. Katba ka dang iam, ka la dem bad jngoh shapoh ka jingtep. ¹²Ka la iohi ar ngut ki angel ha ki jaiñ lieh, ki da shong ha kata ka jaka ba la buh ia ka met U Jisu. Uwei na sha khlieh; bad uta uwei pat na sha kjat.

¹³Uta uwei u angel u la kylli ia ka Mari, “Ko ka briew, balei ba pha iam?”

Ka Mari ka la jubab, “Ki la shim ia ka met u Kynrad jong nga bad ngam tip shano ki la buh ia u.” ¹⁴Haba ka Mari ka la ong ia kane, ka la phai sawdong bad ka la iohi ia U Jisu ba u da ieng hangta, hynrei kam shym la ithuh ba u dei U Jisu.

¹⁵U la kylli, “Ko ka briew, balei ba pha iam? İano ruh ba pha wad?”

Ka la pyrkhata ba u dei u nongsumar kper. Kumta ka la ong ia u, “Kynrad, hato me la shim noh ma me ia u? İathuh ia nga hangno ba me la buh ia u ba ngan ioh leit shim noh ia u.”

¹⁶U Jisu u la ong ia ka, “Mari.”

Ka la phai sha u bad ka la ong ha ka ktien Hebru, “Rabboni,” kaba mut “Ko Nonghikai.”

¹⁷U Jisu u la ong ia ka, “Wat nym snoh ha nga, naba ngam pat shym la leit sha la U Kpa. Hynrei khie leit sha ki synran jong nga bad iathuh ha ki ia kane: ‘Ngan leit phai sha U Kpa jong nga bad U Kpa jong phi. Ngan leit phai sha U Blei jong nga bad U Blei jong phi.’”

¹⁸Ka Mari nong Magdala ka la leit sha ki synran bad ka la iathuh ha ki, “Nga la iohi ia U Trai!” Bad ka la iathuh ia kaei kaba u la ong ha ka.

U Jisu U Paw Ha La Ki Synran

(Mt. 28:16-20; Mk. 16:14-18; Lk. 24:36-49)

¹⁹Kata ka sngi ka dei ka sngi U Trai bad ha kata kajuha ka janmiet ki synran jong u ki la ialum lang shijaka. Ki la khang ia ka jingkhanga namar kaba sheptieng ia ki nongialam Jiw. Kynsan kynsan, U Jisu u la ieng hapdeng jong ki bad u la ong, “Ka jingsuk kan long ia phi!” ²⁰Shen hadien ba u la ong ia kane, u la pyini ha ki ia la ki kti bad ka krung. Haba ki synran ki la iohi ia U Trai, ki la ia sngewkmen.

²¹Hadien kata U Jisu u la ong biang, “Ka jingsuk kan long ia phi. Kumba U Kpa u la phah ia nga, kumta nga phah ia phi ha kajuha ka rukom.” ²²Te u la pyrsad mynsiem ha ki bad u la ong, “To pdiang ia U Mynsiem Bakhuid. ²³Lada phi mab ia ki pop jongno jongno, yn mab ia ki. Lada phim mab ia ki pop jongno jongno, yn ym mab ruh ia ki.”

U Jisu U Paw Ha U Thomas

²⁴U Thomas ia uba la khot u Didimos, u la long uwei na ki khatar ngut, hynrei um shym la don bad kita kiwei mynba U Jisu u la paw. ²⁵Ki la iathuh ha u, “Ngi la iohi ia U Trai.” U Thomas u la ong, “Kata kaba eh ban ngeit. Nga dei ban iohi ia ki dak prek ha ki kti jong u bad tba da la ki shynriah ti ha ka jaka ba sah prek bad ruh ha ka krung jong u. Dei tang hangta ba ngan sa ngeit.”

²⁶Shitaiew hadien baroh ki synran ki la iadon pat hapoh iing bad u Thomas ruh u la don lem bad ki. Ki jingkhanga baroh ba la khang, hynrei U Jisu u la wan bad u la ieng hapdeng jong ki. U la ong, “Ka Jingsuk kan

long ia phi!"²⁷ Hadien kata u la ong ia u Thomas, "To buh ia ka shynriah 'ti jong me hangne. Khmih ia ki kti jong nga. To buh ia ka kti ha ka krung jong nga. To wai noh na kaba artatien bad to ngeit."

²⁸U Thomas u la ong ia U Jisu, "U Trai jong nga bad U Blei jong nga!"

²⁹U Jisu u la ong ia u, "Me ngeit namar ba me la iöhi. Ka jingkyrku kaba khraw ka long ia kita kiba ngeit khlem da iöhi ia nga!"

Balei Ba U Iöannis U La Thoh Ia Kane Ka Kitab

³⁰U Jisu u la leh shibun ki kambah kaba ki synran jong u ki la iöhi, ia kaba ym shym la thoh ha kane ka kitab. ³¹Hynrei ia kine la thoh khnang ba phin iöhi ngeit ba U Jisu u dei U Mesaijah, U Khun U Blei. Te, da kaba ngeit ha u, phin iöhi ka jingim ha ka kyrteng jong u.

U Jisu U Paw Ha Ki Hynñiew Ngut Ki Synran

21 ¹Kham hadien, U Jisu u la paw pat ha ki synran jong u harud ka duriaw Galilaia. Kane ka long kata kaba la jia: ²Katto katne na ki synran ki la iadon lang, u Simon Petros, u Thomas ia uba la khot Didimos, u Nathanael na Kana kaba ha Galilaia, ki ar ngut ki khun u Sebedi bad ar ngut kiwei pat ki synran. ³U Simon Petros u la ong, "Ngan leit tong dohkha."

Kita kiwei ruh ki la ong, "Ngin leit lem bad me." Kumta ki baroh ki la leit bad kiew ha ka lieng. Ki la iatong baroh shimiet hynrei kim shym la ngat ei ei.

⁴Dang step eh ha ka sngi kaba bud U Jisu u la ieng ha ryngkew. Hynrei ki synran jong u kim shym la ithuh ba u dei U Jisu. ⁵Te u la ong ha ki, "Ko Lok, phi iöhi kem ei ei?"

Ki la jubab, "Em."

⁶U la ong, "To bret ia ka jar jong phi sha ka liang kamon jong ka lieng. Phin shem ki dohkha hangta." Kumta ki la leh ia kane. Ki la iöhi ban kem shibun ki dohkha kat haduh ba kim lah shuh ban tan ia la ki jar sha ka lieng.

⁷U synran ia uba U Jisu u kham ieid u la ong ia u Petros, "Utai u dei U Trai!" Haba u Petros u la iöhsngew ba u long U Trai, u la panpoh ialade. Namar ba u la lah law ia la ki jaiñ phong khnang ba u trei kam. Te u la kynthih sha ka um. ⁸Kiwei pat ki synran ki la king da ka lieng sha ryngkew, ki da tan ia ka jar kaba dap da ki dohkha. Kim shym la long jngai ruh na ka ryngkew,

ka long tang kumba shispah metar. ⁹Haba ki la mih te na ka lieng bad hiar ryngkew, ki la iöhi ia u rnga ding ba rhem. Te ha kata ka ding la don ruh ki dohkha bad katto katne ki kpu. ¹⁰Te U Jisu u la ong, "To wallam khyndiat ki dohkha kiba phi la ngat."

¹¹U Simon Petros u la kiew ha ka lieng bad u la tan ia ka jar sha ka ryngkew. Ka la dap te da ki dohkha kumba shispah sanpnew lai tylli! Hynrei wat la katta ka jingbun ki dohkha, ka jar kam shym la kad. ¹²U Jisu u la ong ia ki, "To ale bad to bam." Ym don uwei ruh na ki synran ba la kylli ia u, "Me dei uei?" Ki la tip ba u dei U Trai. ¹³U Jisu u la leit ban shim ia u kpu bad u la ai sha ki. U la ai ruh ha ki ia ka dohkha.

¹⁴Kane ka dei ka sien kaba lai ba U Jisu u la paw ha ki synran jong u hadien ba u la mihpap na ka jingiap.

U Jisu U Iakren Bad U Petros

¹⁵Haba ki la dep ban bam, U Jisu u la ong ia u Simon Petros, "Simon, u khun u Jona, me kham ieid ma me ia nga ban ia kine?"

U Petros u la jubab, "Hooiid, Trai, me tip ba nga ieid ia me."

Te U Jisu u la ong ia u, "To bsa ia ki khunlangbrot jong nga."⁴

¹⁶Sa shisien U Jisu u la ong ia u, "Simon, u khun u Jona, me ieid ia nga?"

U Petros u la jubab, "Hooiid, Trai, me tip ba nga ieid ia me."

Te U Jisu u la ong ia u, "To sumar ia ki langbrot jong nga."

¹⁷Ka sien kaba lai U Jisu u la ong, "Simon, u khun u Jona, me ieid ia nga?"

U Petros u la sngewsih namar ba U Jisu u la kylli ia u ka sien kaba lai, "Me ieid ia nga?" U la ong, "Trai, me tip lut baroh. Me tip ruh ba nga ieid ia me!"

U Jisu u la ong ia u, "To bsa ia ki langbrot jong nga. ¹⁸Da shisha nga ong ha me, mynba me dang samla, me panpoh ia la ka syngkai bad me leit kat shaba me mon. Hynrei ynda me la tymmen, men rah ia la ki kti bad uwei pat un teh ia u panpoh jong me. Kin ialam ia me shata sha kaba mem mon ban leit." ¹⁹U Jisu u la kren ia kane ban pyni da kumno u Petros un iap ban pyndonburom ia U Blei. Hadien kata u la ong ia u Petros, "To bud ia nga!"

²⁰U Petros haba u la phai bad u la iöhi ia u synran ia uba U Jisu u kham ieid ba u

⁴ 21:15 ki khunlangbrot U Jisu u pyndonkam ia kane ka ktien bad ia ka ktien "langbrot" ha ki dkhot 16 bad 17 ban thew ia ki synran jong u, kum ha u io. 10.

da ĩaid nadien jong ki. Une u la long uta u synran uba la dem shaniah lyngngeh ha U Jisu ha ka jingkhawai miet bad uba la kylli, “Kynrad, mano uta uba la aiti ĩa me sha kiwei?” ²¹Haba u Petros u la ĩohi ĩa u nadien jong ki, u la kylli ĩa U Jisu, “Kynrad, kumno shaphang jong u?”

²²U Jisu u la jubab, “Lada nga mon ĩa u ba un im tad haduh ba ngan wan, kata kam dei ka kam jong me. Ma me to bud ĩa nga!”

²³Kumta ka khana ka la phriang hapdeng ki synran U Jisu. Ki da ĩakren ba une u

synran un ym ĩap. Hynrei U Jisu um shym la ong ba un ym ĩap. U shu ong, “Lada nga mon ĩa u ba un im tad haduh ba ngan wan. Kata kam dei ka kam jong me.”

²⁴Uta u synran u dei ma u uba la ĩathuh ĩa kine kiei kiei. U dei ma u uba la thoh ĩa ki baroh mynta. Ngi da tip ba kaei kaba u kren ka long kaba shisha.

²⁵Don shibun kiwei pat kiba U Jisu u la leh. Lada ĩa kita baroh yn thoh lut, nga tharai ka pyrthei baroh kawei kan ym ngiam jaka na ka bynta kita ki kitab kiba yn thoh.